

مجلس علم کی باتیں

استاذ الفقہ والحديث مفتی محمد ہاشم خان عطاری زید شرفہ سے تخصص فی الفقہ سال اول
(2024ء، ششماہی ثانی) میں ہر ہفتہ کے دن کئے جانے والے سوالات کے جوابات کا خوبصورت مجموعہ

مرتب: احمد نواز قادری عطاری تخصص فی الفقہ سال اول



رابطہ: 0302-4154930

الله الله الله الله الله والصلوة والسلام على نبيه فبعد

ضروری-نوٹ:

اللہ تعالیٰ کے فضل و کرم اور اس کے پیارے حبیب صلی اللہ علیہ وسلم کی نظر عنایت سے اس تالیف میں

استاد محترم مفتی محمد ہاشم خان عطاری زید شرفہ سے تخصص فی الفقہ سال اول (2024ء، ششماہی ثانی) میں ہر ہفتہ کے دن کئے جانے والے سوالات کے جوابات کو جمع کیا گیا ہے، لیکن یاد رہے بعینہ استاد محترم کے الفاظ کو نہیں لکھا گیا بلکہ بعض جگہ اختصار کیا خصوصاً وہ سوالات جو فقہ کے متعلق نہیں تھے، بعض جگہ اضافہ کیا جہاں استاد محترم نے کسی حدیث یا آیت کا مفہوم بیان کیا یا سائل نے اس کے متعلق پوچھا تو اسے بھی حوالہ جات کے ساتھ لکھ دیا گیا ہے لہذا اگر کہیں غلطی، نقص یا کمی ہو تو اس کو مجھ ناقص کی طرف منسوب کیا جائے نہ کہ میرے استاذ صاحب کی طرف کہ ہو سکتا ہے مجھ سے سننے میں غلطی ہوئی ہو یا لکھنے میں بلکہ یہی متیقن اور توبیخ علماء حقہ پر طعن و تشنیع سے کہ اسے فقہاء نے کفر لکھا ہے اور یہ برے خاتمہ کا سبب ہے، اللہ تعالیٰ ہمیں علماء اہل حق کی تعظیم و توقیر کرنے کی توفیق عطاء فرمائے۔ آمین

العبد الفقیر (محمد نواز قادری عطاری

فہرست مضامین

2	کلمات تقدیم
6	مجلس علم (1)
19	مجلس علم (2)
24	مجلس علم (3)
34	مجلس علم (4)
42	مجلس علم (5)
51	مجلس علم (6)
58	مجلس علم (7)
63	مجلس علم (8)
66	مجلس علم (9)
71	مجلس علم (10)
78	مجلس علم (11)

82 مجلس علم (12)

87 مجلس علم (13)

90 مجلس علم (14)

95 مجلس علم (15)

98 مجلس علم (16)

100 مجلس علم (17)

103 مجلس علم (18)

109 منقبت برشان قبلہ استاذ گرامی



مجلس علم (1)

03-08-2024

(1) سوال: عربی عبارت پڑھنے میں خود اعتمادی کیسے حاصل کریں؟

جواب: بار بار پریکٹس کریں جیسے انگلش سیکھنے والے ہر چیز انگلش میں ہی پڑھتے اور سنتے ہیں مثلاً اخبار، میگزین، ویڈیوز اور دیگر چیزیں انگلش میں ہی پڑھتے اور سنتے ہیں جس سے ان کی انگلش مضبوط ہو جاتی ہے ایسے ہی عربی عبارت میں خود اعتمادی حاصل کرنے کے لیے ہر چیز کو عربی میں پڑھیں اور سنیں، کتابیں عربی میں پڑھیں شروحات، رسالے، عربی ویڈیوز، کسی کے ساتھ عربی بولیں غرض یہ کہ اٹھتے بیٹھتے عربی کو اپنا شعار بنائیں تو اس سے انشاء اللہ عربی عبارت میں خود اعتمادی حاصل ہوگی اور پھر ہمارا سارا خزانہ علم کا تو ہے ہی اصل عربی میں اسی لئے جو چیز پڑھنی ہو تو کوشش کریں کہ عربی میں پڑھیں کہ اس سے بھی عربی مضبوط ہوگی اور پھر بعض دفعہ یہ بھی ہوتا ہے کہ عربی کتاب پڑھنا آسان ہوتا ہے لیکن اردو پڑھنا مشکل ہوتا ہے جیسے ”المعتقد“ کا ترجمہ جو تاج الشریعہ اختر رضا خان نے فرمایا اس کتاب کی عربی پڑھنا آسان ہے لیکن اس کا ترجمہ پڑھنا مشکل ہے، ایسے ہی فتاویٰ قاضی خان کا ترجمہ بھی کسی نے کیا ہے لیکن اس کو عربی میں پڑھنا آسان ہے اور اس کا ترجمہ پڑھنا مشکل ہے۔

خود اعتمادی بڑھانے کا نسخہ:

خود اعتمادی بڑھانے کا ایک نسخہ یہ بھی ہے کہ کوشش کرتے رہیں یعنی ادنیٰ سے اعلیٰ کی طرف کوشش کرتے رہیں کہ ---

❖ چھوٹی خود اعتمادی بڑی کی طرف لے جاتی ہے۔

❖ شروع میں طلباء کے سامنے عربی عبارت پڑھیں، بولیں پھر آہستہ آہستہ استاد کے سامنے بھی پڑھنی آ جائے گی اور جب استاد کے سامنے صحیح طریقے سے آگئی تو پھر جہاں چاہیں گے پڑھ لیں گے۔

خود اعتمادی بتدریج آتی ہے:

❖ رسوخ فی العلم آہستہ آہستہ آتا ہے شروع میں سطحی سہ علم ہوتا ہے، وقت بڑھنے کے ساتھ ساتھ پختہ ہو جاتا ہے ایک ہی دفعہ کوئی محقق نہیں بن جاتا۔

❖ ایسے ہی عمر کے لحاظ سے بھی خود اعتمادی بڑھتی رہتی ہے۔

❖ منصب کے لحاظ سے بھی خود اعتمادی بڑھ جاتی ہے کہ منصب کی اپنی برکت اور فیضان ہوتا ہے۔

❖ یوں ہی کتابوں کی طرف بار بار مراجعت کرنے سے بھی عربی عبارت مضبوط ہوگی۔

روحانی طریقہ

علامہ عبدالعزیز پرہاروی⁽¹⁾ رحمۃ اللہ علیہ کے مزار پر انوار پر جا کر عربی عبارت پڑھیں اس سے بھی عبارت مضبوط ہوگی کہ اولیاء کا اپنا ایک روحانی فیض ہوتا ہے، داتا صاحب بھی اس حوالہ سے حاضری دی جاسکتی ہے۔

ایسے ہی لاہور میں شاہ محمد غوث قادری رحمۃ اللہ علیہ جو 400 کتاب کے مصنف ہیں ان کے مزار پر بھی عبارت پڑھنے سے مضبوط ہوتی ہے اور یہ بھی کہا گیا ہے کہ یہاں بالخصوص دینی طلباء کی دعا قبول کی جاتی ہے بحمد اللہ فقیر کا بھی معمول ہے اور اسے مجرب پایا ہے، دہلی دروازہ کے قریب آپ کا مزار ہے۔ مؤلف

(2) سوال: فقہ حنفی کی کتابوں میں فتوے کی ترتیب کیا ہے؟

جواب: سب سے پہلے متون ہیں جیسے: کنز الدقائق، قدوری، وقایہ، ملتقى وغیرہ پھر شروحات پھر فتاویٰ جات، فتاویٰ سے مراد متقدمین کے معتبر فتاویٰ ہیں جیسے: فقیہ ابولیت سمرقندی رحمۃ اللہ علیہ کی ”کتاب النوازل“ امام ناطفی کی ”واقعات ناطفی“ امام قاضی خاں کا ”فتاویٰ قاضی خاں“ جو فتاویٰ خانیہ سے بھی مشہور ہے۔

فتویٰ دینے میں ان امور کا بھی لحاظ کریں:

- ❖ جزیہ نقل کرنے میں یہ دیکھنا چاہیے کہ وہ عالم زیادہ پرانا ہو اور ان میں بھی جو زیادہ مرتبے والا ہو۔
- ❖ لیکن ایسا جزیہ نقل کریں جس کی عبادت جامع مانع ہو اور سائل کے سوال کے عین مطابق ہو۔

(1) آپ رحمۃ اللہ علیہ مظلوم مفکر و مصنف ہیں، کئی کتابیں تصنیف کیں جیسے: نبراس، الصمصام، کوثر النبی وغیرہ ان سب میں زیادہ شہرت نبراس کو حاصل ہے، کئی کتب ایسی ہیں جو مخطوطات کی صورت میں ہیں ابھی تک شائع نہیں ہو سکیں، کوٹ ادو میں آپ کا مزار پر انوار ہے۔

❖ ایسے جزیے متاخرین کی کتابوں میں زیادہ تر ملیں گے کیونکہ انہوں نے تمام کی قیودات، شرائط، مفتی بہ اور رائج اقوال کو بیان کیا ہے جیسے: فتاویٰ ہندیہ، فتاویٰ شامی، البحر الرائق، اردو میں: فتاویٰ رضویہ، بہار شریعت وغیرہ۔

❖ اور پھر جس باب کے متعلق سوال ہو ممکن ہو تو اس کو ایک دفعہ پڑھ لیں تاکہ اس کی تمام قیودات، شرائط کا علم ہو جائے اور مکمل حقیقت حال واضح ہو جائے کہ بعض اوقات ضروری قید رہ جاتی ہے جو ہمارے علم میں نہیں ہوتی۔

❖ ایسے ہی مختلف کتابوں سے دیکھیں کہ ہو سکتا ہے کوئی نئی جہت کھل جائے جو ضروری ہو اور ہمارے ذہن میں نہ ہو، محدثین ایک ایک حدیث کو 70 70 طرق سے دیکھتے تھے پھر حکم لگاتے تھے۔

فقہ اعظم مفتی نور اللہ نعیمی بصیر پوری رحمۃ اللہ علیہ کا عمل:

فقہ اعظم مفتی نور اللہ نعیمی بصیر پوری رحمۃ اللہ علیہ فرماتے ہیں کہ میں نے کوئی عام سہ بھی مسئلہ دیکھنا ہو تو 25، 30 کتابوں سے دیکھ کر پھر جواب دیتا ہوں۔

(3) حضرت موسیٰ علیہ السلام نے حضرت عزرائیل علیہ السلام کو تھپڑ مارا کیا یہ صحیح ہے؟

جواب: جی ہاں یہ صحیح ہے اور بخاری، مسلم، نسائی، مسند امام احمد وغیرہ امہات کتب حدیث میں موجود ہے، بخاری شریف کے الفاظ یہ ہیں: حدثنا یحییٰ بن موسیٰ: حدثنا عبد الرزاق: أخبرنا معمر، عن ابن طاوس، عن أبيه، عن أبي هريرة رضي الله عنه قال: «أرسل ملك الموت إلى موسى عليهما السلام، فلما جاءه صكه، فرجع إلى ربه، فقال: أرسلتني إلى عبد لا يريد الموت، قال: ارجع إليه، فقل له يضع يده على متن ثور، فله بما غطت يده بكل شعرة سنة،

قال: أي رب ثم ماذا؟ قال: ثم الموت، قال: فالآن، قال: فسأل الله أن يدينه من الأرض المقدسة رمية بحجر». قال أبو هريرة: فقال رسول الله صلى الله عليه وسلم: (لو كنت ثم لأريتكم قبره، إلى جانب الطريق تحت الكثيب الأحمر)

(بخاری شریف، کتاب الجنائز، باب من أحب الدفن فی الارض المقدسة او نحوها، ج 2، ص 90، کتاب الانبیاء، باب وفاة موسى وذكره بعد، ج 4، ص 157، بیروت)

ترجمہ: حضرت ابو ہریرہ رضی اللہ عنہ فرماتے ہیں کہ ملک الموت یعنی عزرائیل علیہ السلام کو حضرت موسیٰ علیہ السلام کی طرف بھیجا گیا جب وہ حضرت موسیٰ علیہ السلام کے پاس آئے تو آپ نے انہیں تھپڑ مارا، وہ رب تعالیٰ کی طرف واپس لوٹ گئے اور عرض کی تو نے مجھے ایسے بندے کی طرف بھیجا ہے جو مرنے کا ارادہ نہیں کرتا، اللہ تبارک و تعالیٰ نے ارشاد فرمایا واپس اس کے پاس جاؤ اور انہیں کہو کہ وہ کسی بیل کی پشت پر ہاتھ رکھیں کہ ان کے لئے ہر اس بال کے بدلے جو ان کے ہاتھ کے نیچے آئے گا ایک سال زندگی لکھی جائے گی حضرت موسیٰ علیہ السلام نے عرض کی اے میرے رب اس کے بعد کیا ہو گا؟ فرمایا: موت تو آپ نے عرض کی پھر ابھی ٹھیک ہے اور اللہ تعالیٰ سے سوال کیا کہ انہیں پتھر پھینکنے کے فاصلے تک ارض مقدس کے قریب کر دیا جائے، نبی کریم ﷺ نے فرمایا: اگر میں وہاں ہوتا تو تمہیں واسطے کی جانب سرخ ٹیلے کے نیچے ان کی قبر دیکھاتا۔ مؤلف⁽²⁾

(2) یہ حدیث پاک بخاری شریف میں دو مقامات پر موجود ہے اس لئے ہم نے دونوں کا حوالہ میں ذکر کر دیا ہے لیکن دونوں جگہ حضرت ابو ہریرہ رضی اللہ عنہ پر موقوف ہے، امام مسلم نے اپنی صحیح میں اسے موقوفاً اور مرفوعاً دونوں طرح روایت کیا، ایسے ہی دیگر کی روایات میں ”فقاً عینہ“ کے الفاظ بھی ہیں جبکہ بخاری شریف میں نہیں فتنہ، استاد محترم نے حدیث مذکور کا مفہوم بیان کیا تھا۔

یاد رہے بڑے مرتبے والا اگر چھوٹے مرتبے والے کو کچھ کہہ دے تو یہ بے ادبی نہیں جیسا کہ والد اگر اپنے بیٹے کو کچھ کہہ دے اگرچہ بیٹا مرتبے میں کتنا بڑا ہو تو یہ بے ادبی نہیں، استاد اپنے شاگرد کو کچھ کہے یا پیر اپنے مرید کو کچھ کہے تو یہ بھی بے ادبی نہیں، ایسے ہی حضرت موسیٰ علیہ السلام حضرت عزرائیل علیہ السلام سے افضل ہیں تو ان کا تھپڑ مارنا خلاف ادب نہیں۔

امام نووی رحمہ اللہ نے اس کی من جملہ توجیہات میں سے ایک توجیہ یہ بھی نقل کی ہے کہ اس میں ملک الموت علیہ السلام کا امتحان تھا کہ اللہ تعالیٰ کے مقدس انبیاء کی روح قبض کرنے سے پہلے ان سے اجازت لی جاتی ہے۔ مؤلف

(4) سوال: درود شریف کی فضیلت کے متعلق ایک حدیث میں ہے:

عن أبي هريرة رضي الله عنه قال: قال رسول الله صلى الله عليه وسلم «الصلوة علي نور علي الصراط ومن صلى علي يوم الجمعة ثمانين مرة غفرت له ذنوب ثمانين عاماً»

(القول البدیع فی الصلوٰۃ علی الحبيب الشفیع، ص 198، دار الریان - تراث)

ترجمہ: مجھ پر درود پڑھنا پل صراط پر نور ہوگا، جو شخص جمعہ کے دن 80 مرتبہ مجھ پر درود پڑھے گا تو اس کے 80 سال کے گناہ معاف کر دیئے جائیں گے۔ مؤلف⁽³⁾

(3) بعض روایات میں یہ بھی ہے کہ اس کے 80 سال کے گناہ معاف ہوں گے اور 80 سال کی عبادت کا ثواب لکھا جائے گا، ثقہ محدث حافظ ابن بشکوال نے اس حدیث کو حضرت ابو ہریرہ رضی اللہ عنہ سے بیان کیا ہے ایسے ہی امام سخاوی نے بھی اپنی کتاب ہذا میں جسے مقبولیت عامہ حاصل ہے، اس کے بہت سے ماخذ کی طرف اشارہ کیا ہے۔

سوال یہ ہے کہ اگر کسی کی عمر 80 سال نہ ہو تو پھر اس کے 80 سال کے گناہ کیسے معاف ہوں گے؟

جواب: اس طرح کی احادیث میں کثرت بیان کرنا مراد ہوتی ہے نہ کہ عدد معین کا بیان، ایسے ہی جس کے گناہ نہ ہوں تو اس کے درجات بلند ہوتے ہیں۔

(5) سوال: کسی نے بیماری کی حالت میں کہا: مجھ پر اتنی رقم خرچ کر دو میں بعد میں دے دوں گا یہ کس صورت میں آئے گا؟

جواب: یہ قرض ہے اور اس پر قرض والے احکام لازم ہوں گے لہذا اگر وہ شخص فوت ہو گیا تو اس کی وراثت میں سے کفن و دفن کے بعد اس کی ادائیگی ضروری ہوگی۔

(6) سوال: خلافت راشدہ کے منکر کا حکم کیا ہے؟

جواب: خلافت راشدہ کا منکر گمراہ و بددین ہے۔

(7) سوال: مسبوق کا امام کی ترتیب کے خلاف قرآن مجید پڑھنا کیسا یعنی امام نے مثلاً سورۃ ماعون اور کوثر پڑھی تو مسبوق جب کھڑا ہو کر اپنی رکعتیں پڑھے گا تو کیا وہ سورۃ قریش پڑھ سکتا ہے؟

جواب: جی ہاں وہ پڑھ سکتا ہے اور یہ الٹا قرآن پڑھنا نہیں کہلائے گا کیونکہ غالب طور پر مسبوق احکام میں منفرد کے حکم میں ہوتا ہے اور یہاں پر تو حرج کی صورت بھی ہوگی کہ تاخیر سے آنے کی وجہ سے کئی مرتبہ اسے پتہ ہی نہیں ہوگا کہ امام نے کونسی سورۃ پڑھی ہے۔

(8) سوال: پیر نصیر کے بارے آپ کا کیا موقف ہے؟

جواب: پیر نصیر کی بہت سی باتیں گمراہی پر مبنی تھیں جیسے:

❖ وسیلہ کا انکار

❖ استعانت کا انکار

❖ صلح کلیت کی طرف مائل ہونا

❖ دیوبندیوں کی تعریف کرنا جیسے انور شاہ کشمیری کو ”رحمۃ اللہ علیہ“ کہنا

❖ عوام اہل سنت میں فتنہ برپا کرنا

❖ متکبرانہ انداز جیسا کہ کہا کرتے تھے میں تمہیں ایسی بات بتاؤں گا جو تم تمہیں کوئی مولوی نہیں بتائے گا

اور پھر بات وہی سادہ سی جو عام کتابوں مرآۃ المناجیح وغیرہ میں لکھی ہوتی۔

❖ وہابیوں اور شیعوں سے تعلقات وغیرہ۔

لیکن عرفان شاہ نے توبہ مشہور کر دی تھی اور کہا تھا کہ میرے سامنے انہوں نے اپنے ان ساری باتوں سے رجوع کیا تھا اس لیے اب کف لسان کرنا چاہئے۔

(9) سوال: حدیث پاک میں ہے: «اختلاف أمتی رحمة»

(جمع الجوامع، ج 1، ص 202، الازھر - قاہرہ، جامع الاصول، ج 1، ص 182، دار البیان، کنز العمال فی سنن الاقوال والافعال، ج 10، ص 136، مؤسسة الرسالة)

ترجمہ: میری امت کا اختلاف رحمت ہے۔ مؤلف اس کی وضاحت کر دیں؟

اور دعوت اسلامی کے چار مفتیان کرام کے آپس میں جو علمی اختلافات ہیں ان میں سے کچھ بیان کر دیں؟

جواب شق اول:

بلاشبہ علماء کا آپس میں علمی اختلاف رحمت کا باعث ہے جیسے: ائمہ اربعہ یعنی امام اعظم ابو حنیفہ، امام مالک، امام شافعی اور امام احمد بن حنبل رحمہم اللہ کا اختلاف کہ اس سے عوام کو بہت آسانیاں ملتی ہیں، ایسے ہی ائمہ احناف کا آپس میں اختلاف کہ بعض اوقات کسی مجبوری کی وجہ سے دوسرے کے قول پر فتویٰ دیا جاتا ہے اگرچہ وہ احناف کا رائج قول نہ ہو۔

جواب شق ثانی:

نظیر اول:

کھالوں کے پیسوں سے تنخواہ دے سکتے ہیں یا نہیں اس میں مفتی فضیل صاحب فرماتے ہیں کہ نہیں دے سکتے جبکہ میرا (قبلہ استاد محترم مفتی محمد ہاشم خان عطاری) موقف یہ ہے کہ دے سکتے ہیں اور یہ اختلاف دعوت اسلامی کو شخص قانونی حاصل ہونے سے پہلے کا ہے اب تو چونکہ دعوت اسلامی ایک شخص قانونی ہے اس لیے اس کی ملکیت میں آتے ہی یہ اس کی مالک ہو جاتی ہے پھر جیسے چاہیں ہم تصرف کریں۔

نظیر ثانی:

ایک مرتبہ پڑھا ہوا ایصال ثواب بار بار دے سکتے ہیں یا نہیں؟

مفتی محمد ہاشم اور مفتی قاسم صاحب فرماتے ہیں: نہیں دے سکتے کہ ایصال ثواب خلاف قیاس ثابت ہے کہ بندہ اپنے لیے پڑھے اور دوسروں کو ثواب دے اور پھر اس پر کوئی خاص نص یا جزیہ نہیں کہ بار بار دے سکتے ہیں اس کی وجہ سے ایک خرابی یہ بھی لازم آتی ہے کہ بعض مدارس والوں نے ایک لسٹ بنائی ہوتی ہے وہی سب کو دیتے رہتے ہیں، سامنے والا یہ سمجھتا ہے کہ یہ سب میرے لیے پڑھا گیا حالانکہ ایسا

نہیں اس میں توریہ کی صورت ہے جو کہ درست نہیں۔ مفتی فضیل صاحب فرماتے ہیں ایک مرتبہ پڑھے ہوئے کا ثواب بار بار دے سکتے ہیں کیونکہ ایک مرتبہ ثواب دینے سے ختم نہیں ہوتا بلکہ باقی رہتا ہے جب باقی ہے تو آگے دے سکتے ہیں۔

تیسری نظیر:

جس شخص نے حج تمتع کر لیا وہ میقات سے باہر آکر پھر حج قرآن کر سکتا ہے یا نہیں؟ میرا (قبلہ استاد محترم مفتی محمد ہاشم خان عطاری) موقف یہ ہے کہ وہ نہیں کر سکتا بلکہ واپس اپنے علاقہ میں آنا ضروری ہے، بقیہ مفتیان کرام کا موقف یہ ہے کہ جائز ہے اور اختلاف کی وجہ سے اگر کوئی کر لے تو ہم بھی دم کا حکم نہیں دیتے۔

(10) سوال دعوت اسلامی میں چار مفتیان کرام ہی کیوں؟

جواب: چار نہیں بلکہ اور بھی ہیں جیسے مفتی احسان صاحب، نوید صاحب، شفیق صاحب وغیرہ، باقی منصب ہر جگہ مخصوص ہوتا ہے جیسے کوئی کہے کہ امیر اہل سنت ایک ہی کیوں؟ نگران شورش ایک ہی کیوں؟ آرمی چیف ایک ہی کیوں؟ ایسے ہی پوری دعوت اسلامی کے سب اساتذہ کرام میں صرف میرا 22 گریڈ ہے کسی اور کا نہیں، ہم صرف علمی لیول نہیں دیکھتے بلکہ اور بھی بہت سی باتیں پیش نظر رکھتے ہیں کیونکہ اس کے تحت ایک پورا نظام ہم نے دینا ہوتا ہے۔

(11) سوال: قرآن پاک پر ہاتھ رکھ کر قسم اٹھائی تو کیا یہ شرعاً قسم ہوگی؟

جواب: اگر تو قرآن مجید پر ہاتھ رکھا اور منہ سے کچھ نہ بولا تو یہ قسم نہیں ہاں منہ سے بھی بولا مثلاً کہا: میں قرآن مجید کی قسم اٹھاتا ہوں تو یہ قسم ہے کیونکہ اللہ تعالیٰ کی ذات کے علاوہ بھی عرف میں جس کی قسم اٹھائی جاتی ہے وہ بھی شرعاً قسم کہلائے گی۔

(12) سوال: فجر کی سنتیں جماعت کے دوران ستون کے پیچھے پڑھ سکتے ہیں؟

جواب: ستون اگر ایک یا دو صف دور ہو تو پڑھ سکتے ہیں لیکن معمولی آڑ کے پیچھے اتنا قریب کھڑے ہو کر نہیں پڑھ سکتے۔

(13) سوال: اجیر خاص کا مسجد میں بیٹھ کر تعویذ دینا کیسا؟

جواب: اجیر خاص کا مسجد میں بیٹھ کر تعویذ دینا جائز نہیں ہاں فی سبیل اللہ جائز ہے، قاری صاحبان کا مسجد میں اجرت پر بیٹھ کر پڑھانا درست ہے کیونکہ اس میں تعامل ہو چکا ہے۔

(14) سوال: امام دوسرے فلور میں ہو اور مقتدی سب نیچے تو کیا اقتدا درست ہے؟

جواب: اس صورت میں اقتدا درست نہیں، نماز مکروہ تحریمی ہوگی ہاں اگر اوپر والے فلور میں بھی لوگ ہوں اور وہاں جگہ نہ ہو تو پھر نیچے کھڑے ہو سکتے ہیں۔

(15) سوال: قادیانیوں کو گالی دینا کیسا؟

جواب: ان کی برائیاں، خباثتیں بیان کرنی چاہیے کہ یہ یہ انہوں نے تحریفات کیں لیکن گالی دینا درست نہیں کہ اپنی زبان کو برا کرنا ہے، اعلیٰ حضرت رحمۃ اللہ علیہ نے ایک جگہ فرمایا: دشنام کسی کو روا نہیں۔

(16) سوال: نیوتہ ہبہ ہے یا قرض؟

جواب: اس کی دو صورتیں ہیں: جن کو نیوتہ دیا ہے اگر تو وہ اس کو لکھیں نہ، ایسے ہی زبانی کلامی بھی حساب نہ کریں تو یہ ہبہ ہے اور اگر لکھیں یا زبانی کلامی حساب کریں تو پھر یہ قرض ہے اور اس کی ادائیگی ضروری ہے۔

(17) سوال: اہل خانہ کے مطالبہ پر مستری نے مجبوراً واش روم کا رخ کعبۃ اللہ کی طرف کیا تو کیا اس کی اجرت حلال ہوگی؟

جواب: اجرت اگرچہ حلال ہے مگر ایسا فعل ناجائز ہے کہ گناہ کا سبب ہے۔

(20) سوال: موبائل انشورنس کے ساتھ بیسج کروانا کیسا؟

جواب: جائز نہیں ہے۔

(21) سوال: محافل میں فضا کو خوشبودار کرنے کے لئے سموک بمب کا استعمال کرنا کیسا؟

جواب: بظاہر جائز ہونا چاہیے کہ فضا میں خوشبو کا سماں پیدا کرتا ہے اور زینت کے لئے ہے۔

(22) سوال: قادیانیوں سے دور رہنے کا حکم کیوں حالانکہ ہم ان کے قریب ہوں تو ہو سکتا ہے وہ مسلمان

ہو جائیں؟

جواب: قرآن وحدیث پاک میں ایسے لوگوں کے پاس بیٹھنے، ملنے جلنے، کھانے پینے سے منع کیا گیا ہے۔

﴿فَلَا تَقْعُدُوا مَعَ الْكَافِرِينَ﴾ (پارہ 7، انعام، آیت: 68) ترجمہ: یاد آنے

کے بعد ظالم قوم کے پاس نہ بیٹھو۔ مؤلف

اور پھر بعض اوقات ہمارے لوگوں کو اتنا علم نہیں ہوتا اور ان کے چنگل میں جا پھنستے ہیں انہیں مسلمان کرنے کے بجائے، ایک عالم دین ہمارے پاس آئے جو ذکر کی فرقے کے بارے میں بتا رہے تھے کہ انہوں نے بلوچستان کے علاقے میں اپنا ہی خانہ کعبہ بنایا ہے اور وہیں حج کرتے ہیں اور اس دفعہ ان کی تعداد دو سے تین لاکھ کے قریب تھی اور وہ بتا رہے تھے کہ صرف نواب شاہ کے ارد گرد 35 ہزار لوگوں نے اس گمراہ فرقے کو قبول کیا ہے۔

مجلس علم (2)

10-08-2024

نوٹ: دیگر ایام کی طرح ہفتہ کے دن بھی ہمارے استاد صاحب کے پاس تین لیکچر ہوتے تھے لیکن اس ہفتہ ایک لیکچر ہوا باقی نہیں کیونکہ مفتی علی اصغر عطاری زید شرفہ تشریف لائے ہوئے تھے بقیہ وقت ان کے پاس گزرا اس لئے اس ہفتہ کے سوالات کم ہیں۔

(1) سوال: کسی پر عالم⁽⁴⁾ کی تعریف کب سچی آئے گی ؟

جواب: عقائد کو دلائل کے ساتھ جانتا ہو جیسے:

➤ ضروریات دینی⁽⁵⁾

➤ ضروریات اہل سنت⁽⁶⁾

➤ الہیات

➤ قبر و حشر کے متعلق عقائد

➤ ختم نبوت کے متعلق عقائد وغیرہ۔

ایسے ہی حیات النبی ﷺ کے بارے عقائد اور پھر حیات النبی ﷺ میں کتنا حصہ ضروریات دینی سے ہے اور کتنا ضروریات اہل سنت سے ہے ایسے ہی علم غیب اور نور و بشر میں۔ دیوبندیوں، وہابیوں، شیعوں سے اختلافات کا علم اور ان کے اعتراضات کے جوابات کو جانتا ہو۔

(4) عالم کی تعریف اعلیٰ حضرت نے یہ فرمائی ہے: عقائد سے پورے طور پر آگاہ اور مستقل ہو اور اپنی ضروریات کو کتاب سے نکال سکے بغیر کسی کی مدد کے۔ (تخصیص از احکام شریعت، حصہ 2، ص 231)

(5) جیسے: ارکان اسلام یعنی توحید و رسالت، نماز، روزہ، زکوٰۃ، حج، فرشتوں پر ایمان، مرنے کے بعد اٹھنے پر ایمان وغیرہ۔

(6) جیسے: عذاب قبر، حیات النبی ﷺ، حضور ﷺ کے لئے ”ماکان وما یکون“ کا علم وغیرہ۔

عقیدے کے مسائل کے متعلق لکھی گئی کتابوں کا علم ہو جیسے: فتاویٰ رضویہ شریف کی جلد نمبر 14، 15، 28، 29 میں عقیدہ کے مسائل ہیں ایسے ہی دیگر علمائے اہل سنت کی کتابیں⁽⁷⁾ جو عقیدے کے متعلق ہیں ان کو بھی جانتا اور سمجھتا ہو۔ عالم کی تعریف میں جو شرط لگائی جاتی ہے کہ درپیش مسئلہ کتابوں سے نکال سکے یہ کوئی آسان کام نہیں نئے مسئلے کو تلاش کرنا اور پھر اس کی پوری تفصیل کو جاننا مثلاً اس کا تعلق فقہ کی کس کتاب اور کس باب اور کس فصل سے ہو گا پھر اس پر جزئیات، نظائر، مثالوں کو نقل کر کے اس پر مرتب کرنا۔

(2) سوال: جمعہ کے دن غسل کرنا کیا یہ جمعہ کے دن کی سنت ہے یا نماز جمعہ کی سنت ہے؟

جواب: اس میں اختلاف ہے کہ یہ جمعہ کے دن کی سنت ہے یا نماز جمعہ کی سنت ہے۔ ہمارے نزدیک رائج مذہب یہی ہے کہ یہ نماز جمعہ کے لیے سنت ہے جمعہ کے دن کے لیے نہیں کیونکہ اگر جمعہ کے دن کے لیے سنت ہو پھر تو مسافروں، عورتوں (یعنی وہ افراد جن پر شریعت کی طرف سے نماز جمعہ میں رخصت ہے) پر بھی غسل کرنا سنت ہو گا۔ لہذا اگر کسی شخص نے غسل کیا پھر اس کا وضو ٹوٹ گیا تو اس کی یہ سنت ادا نہیں ہوگی لیکن یاد رہے یہ سنت موکدہ نہیں کہ جس کے ترک پر ملامت یا گناہ ہو۔

(3) سوال: اگر کوئی چار رکعتی نماز کے قعدہ اولیٰ میں بھول کر تشہد کے بعد درود شریف پڑھے تو

اس پر سجدہ سہو واجب ہوتا ہے امام اعظم کے نزدیک اور اگر کوئی جان بوجھ کر درود شریف پڑھے تو اس کی نماز واجب الادہ ہے اب سوال یہ ہے کہ امام اعظم کے بارے میں جو واقعہ

(7) جیسے: جاء الحق، الکلمۃ العلی، قرآن وحدیث اور عقائد اہل سنت وغیرہ۔

(8) مشہور ہے کہ آپ سے جب خواب میں حضور ﷺ نے پوچھا : تم نے مجھ پہ درود پڑھنے والے پر سجدہ سہو کیوں لازم کیا؟ تو آپ نے جواباً عرض کی : کیونکہ اس نے بھول کر پڑھا ہے، اس پر حضور ﷺ خوش ہوئے، تو جب کوئی جان بوجھ کر پڑھے اس کا حکم تو اس سے بھی سخت ہے یعنی اس کی نماز واجب الاداء ہوگی تو کیا اس کے بارے حضور ﷺ نے امام اعظم سے سوال نہیں کیا؟

جواب: بعض چیزیں حقیقی علت نہیں ہوتی بلکہ حسن تعلیق کے قبیل سے ہوتی ہیں جیسے کوئی استاد صاحب کسی شاگرد کے کام پر اس کی حوصلہ افزائی کریں تو وہ جواباً کہے: یہ سب آپ کی ہی دعائیں ہیں اور ہو سکتا ہے استاد صاحب نے کبھی اس کے لیے دعا کی ہی نہ ہو۔

(4) سوال: آٹے کی پسوائی میں اگر پیسنے اور پسوانے والا دونوں راضی ہو جائیں بیچ سے ہی اجرت دینے میں تو کیا یہ جائز ہے؟ نیز قفیز طحان والی حدیث کی حقیقی علت کیا ہے؟

جواب شق اول: ایسا کرنا جائز نہیں کہ باہم رضامندی اگر غلط کام پر ہو جو شریعت کی طرف سے جائز نہ ہو تو یہ رضامندی درست نہیں جیسے سود لینے دینے پر دو بندے باہم راضی ہو جائیں یا رشوت لینے دینے پر یا جوئے پر غرض اس کی بے شمار مثالیں دی جاسکتی ہیں، قفیز طحان میں صراحتاً نص وارد ہے اس لئے یہاں تعامل بھی معتبر نہیں۔

جواب شق ثانی: اس حدیث کی خاص اور حقیقی علت تو اللہ اور اس کا رسول ہی جانتے ہیں مگر علماء نے یہ علت نکالی ہے کہ آدمی جو کام کروائے اسی سے اجرت دے پھر فقہائے کرام نے اس علت کو آگے دیکر اس کی

(8) البحر الرائق، کتاب الصلوٰۃ، باب سجود السہو، ج 2، ص 105، دار الکتب الاسلامی

فروعات کی طرف متعدی کیا۔۔۔ جیسے: گندم، چاول کی کٹوائی کروانا اور اجرت اسی گندم سے دینا جیسا کہ دیہات وغیرہ میں یہ بکثرت رائج ہے۔ مؤلف

(5) سوال: کسی ایسی کتاب کا نام بتادیں جس میں ضروریات دینی اور ضروریات اہل سنت کو بیان کیا گیا ہو؟

جواب: جامعہ اشرفیہ مبارک پور انڈیا انہوں نے اس پر ایک سیمینار⁽⁹⁾ کیا تھا اور اسے شائع بھی کیا تھا ایسے ہی اس بارے انہوں نے مقالہ بھی لکھوایا تھا اور اس میں فتاویٰ رضویہ شریف سے بہت سی اس طرح کی چیزیں جو ضروریات دینی یا ضروریات اہل سنت سے تعلق رکھتی ہیں ان کو بیان کیا، دیگر علمائے اہل سنت کی کتابوں سے بھی انہوں نے نکالا لیکن اس پر کوئی تحقیق نہیں کی کہ واقعہ ہی وہ ضروریات دینی یا ضروریات اہل سنت سے ہے، صرف نقل کیا ہے اس کے علاوہ کوئی مستقل کتاب اس پر فی الحال دیکھی نہیں۔

(6) سوال: کفارہ ظہار میں ایک فقیر شرعی کو ایک وقت کا کھانا کھلا کر جماع کر سکتا ہے یا نہیں؟

جواب: نہیں کہ یہ ایک وقت کا کامل کھانا کھلانا نہیں ہاں ایک فقیر کو دو وقت کا کھانا کھلا کر یا دو کو ایک وقت کا کھلا کر کر سکتا ہے۔

(7) سوال: دکاندار بعض اوقات گھٹیا چیز دے دیتے ہیں جس کو استعمال کرنے پر نقصان ہوتا ہے تو کیا وہ

متسبب شمار ہوں گے؟

(9) یہ ملک رضا انڈیا میں اہل سنت و جماعت کی عظیم دینی درس گاہ ہے جہاں سے ہزاروں علماء، فضلاء سند فراغت حاصل کر چکے اور کر رہے ہیں یہاں کے شعبہ دارالافتاء کے صدر محقق مسائل جدیدہ مفتی نظام الدین مصباحی اطال اللہ طیلتہ ہیں جو دیگر مصروفیات کے ساتھ ساتھ کئی موضوعات پر منفرد کتب بھی تصنیف کر چکے ہیں، اسی ادارہ کی طرف سے جدید مسائل پر تحقیق کرنے کے لئے مجلس شرعی بھی بنائی گئی ہے جس کے مختلف سیمینار ہوتے رہتے ہیں اور اس میں دور و نزدیک سے ماہر علماء شریک ہو کر جدید مسائل پر تحقیق کرتے ہیں، اس مجلس میں زیر بحث ہونے والے مسائل کو ”مجلس شرعی کے فیصلے“ کے نام سے شائع بھی کیا جاتا ہے، فزاد اللہ تعالیٰ ذکرہ فیوضہم۔

جواب: جب لینے والے کو پتہ ہے کہ یہ چیز گھٹیا ہے اس لیے کہ پیسے ہی ایسی چیز کے دیئے ہیں اور اعلیٰ نہیں خریدی تو اس صورت میں وہ متسبب شمار نہیں ہوں گے ہاں اگر انہوں نے ایک نمبر چیز کہہ کر پھر دو نمبر دی تو ایسی صورت میں وہ متسبب شمار ہوں گے۔

قد تم مجلس علم (2)

مجلس علم (3)

07-09-2024

(1) سوال: تحریر لکھنے میں مضبوطی اور ملکہ نیز استقامت کیسے حاصل ہو؟

جواب: تحریر بھی ایک فن ہے اور ”لکل فن رجال“ ہر فن کے لئے کچھ نہ کچھ افراد ہوتے ہیں، اس کے لئے دارالافتاء اہل سنت کا شعبہ بہت اچھا ہے کہ وہاں باقاعدہ فتاویٰ جات لکھوائے جاتے ہیں اور پھر ان کی مکمل تنقیح و توضیح ہوتی ہے جس سے صحیح مختصر جامع لکھنے کا فن اور ملکہ حاصل ہوتا ہے کیونکہ فتویٰ میں ان ساری چیزوں کا التزام ضروری ہوتا ہے اور پھر فتویٰ کے شعبہ میں تحریر کا یہ کام جاری رہتا ہے فتوے کے علاوہ بھی مفتیان کرام سے کچھ نہ کچھ تحریری کام کروایا جاتا ہے۔

اچھا مصنف بننے کے لئے ضروری باتیں:

♦ جس موضوع پر لکھنا ہو پہلے سے اس کو مکمل طور پر سوچ سمجھ کر نیز اس کے متعلق اپنی قابلیت، اہلیت، دلچسپی، مطالعہ اور معلومات دیکھ لیں پھر اس کو لکھنا شروع کریں چونکہ جس فن میں لکھنے کا شوق نہیں یا مذکورہ چیزیں آپ میں موجود نہیں تو ایسے موضوع پر لکھنا مشکل ہوگا۔

♦ اور پھر ایک ہی مرتبہ بڑی کتاب لکھنا شروع نہ کریں کہ ہو سکتا ہے مکمل نہ ہو اور دلچسپی بھی چلی جائے اور مایوس ہو جائیں بلکہ پہلے چھوٹی چھوٹی تحریریں لکھیں، باقاعدہ ان کی پریکٹس کریں، کانٹ چھانٹ کریں کہ چھوٹی خود اعتمادی بڑی کی طرف لے جاتی ہے۔

♦ اور پھر جس موضوع پر بھی لکھیں جہاں سے مواد لیں لیکن اصلی ماخذ کی طرف ضرور جائیں کہ ہو سکتا ہے جس سے آپ نقل کر رہے ہیں اس سے کچھ کمی بیشی ہو گئی ہو اور جب آپ اصل ماخذ کی طرف جائیں گے تو اس سے ہو سکتا ہے ملتے جلتے اور بھی دلائل مل جائیں۔

♦ اور پھر مواد کا صحیح چناؤ کریں، مواد کو مکمل طور پر مرتب کرنا سیکھیں، احکام شرح پر بھی مکمل گرفت حاصل ہو کہ کوئی ایسی غلطی نہ کر دیں جس کی وجہ سے بعد میں آپ پر اعتراضات اٹھیں۔

حکایت

امیر اہل سنت (بانی دعوت اسلامی ابو بلال مولانا الیاس عطار قادری رضوی ضیائی) نے ایک مرتبہ مصنفین کا مشورہ رکھا جب سب حاضر ہوئے اور باتیں شروع ہوئیں تو ایک صاحب کہنے لگے میں بھی کتابیں لکھتا ہوں تو وہاں بیٹھے ایک مفتی صاحب نے ان کی ایک کتاب دیکھی تو اس میں بیٹھے بیٹھے تین چار کفریہ باتیں انہوں نے نکالیں جن سے وہیں رجوع کروایا گیا، اس لئے لکھتے وقت بڑے دھیان سے لکھیں، مکمل پر اعتماد مواد لیں اور پوری تحقیق کے ساتھ تحریر کریں۔

ترجمہ کا شعبہ:

لکھنے کے لیے ترجمہ کی فیلڈ بھی بہت اچھی ہے کہ جو ہمارے اسلاف، بزرگان دین لکھ گئے ان کا ترجمہ کر دیں، شروع میں مختصر عربی رسائل جیسے: ملا علی قاری رحمۃ اللہ علیہ، امام جلال الدین سیوطی رحمۃ اللہ علیہ، علامی شامی رحمۃ اللہ علیہ، علامہ تقی الدین سبکی رحمۃ اللہ علیہ، ابن کمال پاشا، ابن رجب

حنبلؒ وغیرہ ان کے رسائل کے تراجم کرنا شروع کریں، پہلے چھوٹے چھوٹے رسائل کا ترجمہ کریں کیونکہ ترجمہ کرنا بھی ایک مشکل اور اہم کام ہے کہ بعض اوقات ترجمہ کرنے والے بہت سی غلطیاں کر دیتے ہیں۔ کلام عرب کے اسلوب، عربی محاورات، ضرب المثل وغیرہ کو خوب سمجھیں اور ترجمے کے قواعد کا لحاظ کرتے ہوئے ترجمہ کریں۔

حکایت

ایک مفتی صاحب کہلانے والے انہوں نے مجھے کہا کہ او جھڑی کھانا حلال ہے اور یہ فتاویٰ ہندیہ میں لکھا ہے میں نے کہا ایسا نہیں ہو سکتا کہ فتاویٰ ہندیہ میں اس کو حلال کہا گیا ہو انہوں نے مجھے وہ جزیہ پڑھ کر سنایا جو بڑا قابل غور ہے، دراصل وہاں یہ بات یہ ہو رہی تھی کہ جو بکری کا بچہ کتے کے ملاپ سے پیدا ہو تو کیا وہ حلال ہے یا حرام اس کا جواب دیتے ہوئے فرمایا اگر اس میں بکری والی علامتیں ہیں مثلاً ”میں میں“ کرتا ہے یا چارہ کھا لیتا ہے یا میٹگنیاں کرتا ہے یا بکری کی طرح بیٹھتا ہے تو پھر وہ بکری ہے اور اگر کتے والی علامتیں ہیں مثلاً اگلے پاؤں باہر نکال کے بیٹھنا چارہ نہ کھانا وغیرہ تو پھر وہ کتا ہے لیکن اگر ظاہری طور پر کوئی علامت ہمیں نظر نہیں آرہی یا وہ دونوں طرح کے کام کرتا رہتا ہے تو پھر آخری طریقہ وہاں پر یہ لکھا ہے کہ اس کو ذبح کریں اگر تو اس کے اندر ”کرش“ یعنی او جھڑی ہو تو پھر حلال ہے وگرنہ حرام ہے کیونکہ کتے میں او جھڑی نہیں ہوتی، یعنی بات کہاں کی ہو رہی تھی اور بیچارے مولوی صاحب نے صرف اتنے لفظ بیان کیے کہ اگر کرش ہو تو حلال ہے، اس لئے ترجمہ کرنے میں بڑی احتیاط کریں۔

ایسے ہی سیرت، تفسیر، حدیث، تاریخ پر بھی لکھنے کی ضرورت ہے اور اعلیٰ حضرت (عظیم البرکت مجدد دین و ملت الشاہ امام احمد رضا خان علیہ رحمۃ الرحمن) کی سیرت، آپ کی کتابوں اور فتاویٰ رضویہ شریف پر بھی کام کی حاجت ہے۔

جس موضوع پر آپ لکھ رہے ہوں اس پر فتاویٰ رضویہ شریف سے بھی رجوع کریں ہو سکتا ہے بہت سے دلائل اس پر آپ کو یہاں سے ہی مل جائیں، میں نے خود اپنی کتاب ”ختم نبوت اور رد قادیانیت“ اس میں اعلیٰ حضرت کے جو رسائل ہیں قادیانیوں کے بارے انہی سے دلائل لیے ہیں اور پھر اصل ماخذ کی طرف مراجعت کر کے مزید اضافہ کیا ہے۔

اپنے بیانات لکھنا:

جو خطیب ہے اور اسے خطابت کا شوق ہے تو وہ اپنے بیانات کو لکھتا رہے، چھپنا ضروری نہیں اپنے پاس محفوظ رکھے ایک وقت آئے گا چھپ بھی جائے گا۔

(2) سوال: قرآن مجید کی اس آیت ﴿عُتِّلَ بَعْدَ ذَلِكَ زَنِيمٌ﴾ سورہ قلم ﴿کو دیکھتے ہوئے﴾ کیا یہ کہا جاسکتا ہے کہ گستاخ رسول ولد الحرام ہوتا ہے؟

جواب: ہر گستاخ رسول کا ولد الزنا یعنی حرامی ہونا ضروری نہیں اور اس آیت کریمہ کا یہ مطلب بھی نہیں، ہاں کچھ علماء اس سے یہ نقطہ بیان کرتے ہیں کہ اکثر طور پر گستاخ رسول حرامی ہوتا ہے لیکن یہ بات قطعی

نہیں بلکہ ظنی ہے اس لئے اس کی بنیاد پر گستاخ رسول کی ماں پر تہمت زنا نہیں لگا سکتے اور نہ ہی حد لگا سکتے ہیں۔⁽¹⁰⁾

(10) امام فخر الدین رازی رحمۃ اللہ علیہ اس آیت کی تفسیر کرتے ہوئے فرماتے ہیں: فی الزنیم أقوال: الأول: قال الفراء: الزنیم هو الدعی المصلق بالقوم وليس منهم--- یہاں اور بھی آپ نے زنیم کی وضاحت میں عبارات نقل کیں پھر خلاصہ پہلے قول کا یوں بیان کیا: فالخاصل أن الزنیم هو ولد الزنا الملحق بالقوم فی النسب وليس منهم، وكان الولید دعیا فی قریش وليس من سنخهم ادعاه بعد ثمان عشرة من مولده. وقیل: بغت أمه ولم يعرف حتى نزلت هذه الآية والقول الثاني: قال: الشعبي هو الرجل يعرف بالشر واللؤم كما تعرف الشاة بزمنها والقول الثالث: روى عن عكرمة عن ابن عباس قال: معنى كونه زنیم أنه كانت له زنمة فی عنقه يعرف بها، وقال مقاتل: كان فی أصل أذنه مثل زنمة الشاة (تفسیر کبری، جلد 30، ص 5، 604، بیروت)

ترجمہ: زنیم کی تفسیر میں چند قوال ہیں: پہلا قول: امام فراء نے کہا زنیم وہ ہے جو کسی قوم کی طرف اپنی نسبت کرے حالانکہ وہ اس قوم سے نہ ہو، پھر مزید عبارات نقل کر کے امام رازی نے فرمایا: خلاصہ کلام یہ ہے کہ زنیم وہ ولد الزنا ہے جو اپنے آپ کو کسی قوم کی طرف منسوب کرے حالانکہ ان میں سے نہ ہو اور ولید نے بھی اپنے آپ کو قریش کی طرف منسوب کیا اور قریش سے تھا نہیں، اپنی پیدائش کے 18 سال بعد اس نے قریشی ہونے کا دعویٰ کیا، اور کہا گیا ہے اس کی ماں کسی دوسرے شخص سے حاملہ ہوئی جس کا پتہ نہ چل سکا حتیٰ کہ یہ آیت نازل ہوئی، دوسرا قول: امام شعبی نے فرمایا: زنیم وہ ہے جو شر اور کمینگی میں مشہور ہو جیسے لٹکے ہوئے کان والی بکری مشہور ہوتی ہے، تیسرا قول: عکرمہ نے حضرت ابن عباس رضی اللہ عنہ سے روایت کیا کہ ولید کے زنیم ہونے کا مطلب یہ ہے کہ اس کا کان لٹکا ہوا تھا جیسے کسی بکری کا کان کٹ کر لٹک جاتا ہے، مقاتل نے فرمایا: اس کے کان کی جڑ میں جسم کا ایک ٹکڑا لٹکا ہوا تھا جیسے کسی بکری کا لٹکا ہوتا ہے۔

نوٹ: جمہور مفسرین کے مطابق یہ آیت ولید بن مغیرہ کی مذمت میں اتری۔

مفتی الثقلین ابو البرکات عبد اللہ بن احمد بن محمود نسفی رحمۃ اللہ علیہ فرماتے ہیں: روي أنه دخل على أمه وقال إن محمدا وصفني بعشر صفات وجدت تسعا في فأما الزنيم فلا علم لي به فإن أخبرتني بحقيقته وإلا ضربت عنقك فقالت إن أباك عنين وخفت

(3) سوال: سعید احمد اسد صاحب کے بارے میں آپ کیا فرماتے ہیں؟

جواب: اُن کا کوئی زیادہ مسائل میں اہل سنت سے اختلاف نہیں تھا بلکہ صرف چند مسائل میں جیسے 40 سال بعد نبوت ملنے کا انہوں نے قول کیا اور ان کے والد مفتی امین صاحب رحمۃ اللہ علیہ ”آب کوثر“ کے جو مصنف ہیں انہوں نے اپنی زندگی میں ان سے رجوع بھی کروایا تھا لیکن وہ پھر اسی عقیدہ پر لوٹ گئے، ایسے ہی راشد محمود رضوی اور جلالی صاحب نے بھی ان سے اس موضوع پر مکمل بحث کی تھی اور رجوع کروایا تھا مگر وہ کئی مرتبہ اس سے پھر گئے لیکن یہ کوئی ایسا مسئلہ نہیں کہ جس پر بڑا حکم لگے بلکہ یہ شروع سے ہی علماء میں مختلف فیہ مسئلہ ہے۔

(4) سوال: بکریاں (وغیرہ) دینا آدھے حصے پر کیسا ہے؟

جواب: اس کا رائج طریقہ جائز نہیں، اس کو مضاربہ، شرکت، اجارہ جو بھی مانیں سب فاسد ہی ہوں گے لہذا ان کے فاسد ہونے کی صورت میں اجرت مثل ملتی ہے تو یہاں بھی شرعا اجرت مثل ملے گی۔

(5) سوال: مسبوق آخری قعدہ میں تشہد کے بعد بھول کر درود شریف پڑھ لے تو کیا اس پر سجدہ سہو

واجب ہوگا؟

أَنْ يَمُوتَ فَيَصِلَ مَالَهُ إِلَى غَيْرِ وَلَدِهِ فِدَعُوتِ رَاعِيَا إِلَى نَفْسِي فَأَنْتَ مِنْ ذَلِكَ الرَّاعِي (تفسير نسفي، ج 3، ص 520، دار اللم الطيب بيروت، صراط الجنان تحت هذه الآية) ترجمہ اگلے صفحہ پر۔۔۔

ترجمہ: مروی ہے کہ ولید بن مغیرہ نے اپنی ماں سے جا کر کہا محمد (ﷺ) نے میرے بارے دس باتیں بیان کی ہیں ان میں سے 9 تو مجھ میں پائی جاتی ہیں لیکن ان کا یہ کہنا کہ میں زنا کی پیداوار ہوں اس کا مجھے علم نہیں تو تم مجھے حقیقت حال بتاؤ وگرنہ میں تجھے قتل کر دوں گا تو اس کی ماں نے کہا تیرا باپ عنین (یعنی نامرد جو جماع نہ کر سکے) تھا مجھے یہ خوف لاحق ہوا کہ اگر وہ مر گیا تو اس کا مال دوسرے لوگ لے جائیں گے اس لئے میں نے ایک چرواہے کو اپنے پاس بلایا اور تو اس کی اولاد ہے۔

جواب: اس پر سجدہ سہو واجب نہیں کہ رائج قول کے مطابق یہ ترک واجب نہیں، ہاں افضل یہ ہے کہ وہ آگے نہ پڑھے بلکہ یا تو تشہد کو آہستہ آہستہ پڑھے یا تشہد کا تکرار کرے یا صرف آخری کلمات کا تکرار کرے، بہر حال آگے بھی پڑھ سکتا ہے اگرچہ خلاف افضل لیکن سجدہ سہو واجب نہیں ہوگا۔

(6) سوال: بد عقیدہ اور برے خطیبوں کو جو سننے اس کو کیسے روکیں؟

جواب: یہ فتنوں کا دور ہے یہ نہ ہو کہ کل کا حجۃ الاسلام آج کا ناسور بنا ہو، کل کا شمشیر اعلیٰ حضرت آج کا ہم شیر و افضل بنا ہو اپنے اکابر کے ساتھ مضبوط رہیں کہ ”البرکۃ مع اکابر کم“ برکت اکابر کے ساتھ ہوتی ہے، ان سے جڑے رہیں جیسے ہمارے لئے امیر اہل سنت ہیں کہ کتنے طوفان آئے، مشکلات، بد عقیدگی کی ہوائیں چلیں، اپنے پرائیویٹ کے طعنے سن کر وہ فکر رضا پر قائم رہے۔

اور میدان تحقیق میں اعلیٰ حضرت رحمۃ اللہ علیہ اور آپ کے خلفاء کی تحقیقات کو لازم پکڑیں، اغیار کو کبھی نہ سنیں کہ ہو سکتا ہے سننے کی وجہ سے ہماری قلت علم کی وجہ سے اُس کی طرف سے کوئی اشکال بیٹھ جائے اور وہ جواب ملنے پر بھی دور نہ ہو، بعض اوقات ذہن میں وسوسے ایسے لوگوں کو سننے سے بیٹھ جاتے ہیں پھر اگرچہ تحقیقی جواب بھی مل جائے لیکن اپنے کم علم، کم فہمی کی وجہ سے وہ دور نہیں ہوتے اور اطمینان نہیں ہوتا اور پھر بعض طبعیتیں ایسی ہوتی ہیں جو اثر بہت جلد قبول کرتی ہیں اس لئے ایسے لوگوں سے بالکل دور رہیں اور دعوت اسلامی کے خوبصورت ماحول کو تھامیں رہیں۔

(7) سوال: قبر کو الگ سے چھت دینے سے اس پر گزرنا جائز ہے؟

جواب: جی ہاں اس صورت میں اس کے اوپر سے گزرنا جائز ہے کیونکہ اب یہ چھت الگ پورشن کے حکم میں ہے قبر کے تابع نہیں۔

(8) وسیلہ سے دعا مانگنا افضل ہے یا بغیر وسیلہ کے، نیز وسیلہ کوناجائز کہنے والے کا حکم کیا ہے؟

جواب: وسیلہ⁽¹¹⁾ سے دعا مانگنا افضل ہے اور ”یا رسول اللہ“ ”یا غوث“ کہنا بھی وسیلہ ہے۔ وسیلہ کوناجائز کہنے والا گمراہ ہے۔

(11) اللہ کے محبوب ﷺ نے خود ایک نابینا صحابی کو اپنے وسیلہ سے دعا کرنے کا حکم ارشاد فرمایا، ترمذی شریف میں صحیح حدیث پاک ہے: حدثنا محمود بن غیلان قال: حدثنا عثمان بن عمر قال: حدثنا شعبۃ، عن أبي جعفر، عن عمارة بن خزيمة بن ثابت، عن عثمان بن حنيف، أن رجلاً ضرير البصر أتى النبي صلى الله عليه وسلم فقال: ادع الله أن يعافيني قال: «إن شئت دعوت، وإن شئت صبرت فهو خير لك». قال: فادعه، قال: فأمره أن يتوضأ فيحسن وضوءه ويدعو بهذا الدعاء: «اللهم إني أسألك وأتوجه إليك بنبيك محمد نبي الرحمة، إني توجهت بك إلى ربي في حاجتي هذه لتقضى لي، اللهم فشفعه في» (ترمذی، احادیث شتی، باب 118، 5/336، حدیث: 3589) ترجمہ: حضرت عثمان بن حنیف رضی اللہ عنہ سے روایت ہے: ایک نابینا بارگاہ رسالت ﷺ میں حاضر خدمت ہوا اور عرض کی کہ آپ ﷺ اللہ تعالیٰ سے دعا کریں کہ وہ مجھے آنکھ والا کر دے۔ حضور ﷺ نے فرمایا: اگر تو چاہے تو میں تیرے لیے دعا کروں اور اگر تو چاہے تو صبر کر کہ وہ تیرے لیے بہتر ہے۔ عرض کی کہ دعا فرمائیں، حضور ﷺ نے اسے حکم دیا کہ اچھا وضو کرو، دو رکعت نماز پڑھو اور یہ دعا کرو: اے اللہ میں تجھ سے مانگتا ہوں اور تیری طرف محمد صلی اللہ تعالیٰ علیہ وآلہ وسلم کے وسیلہ سے توجہ کرتا ہوں جو نبی رحمت صلی اللہ تعالیٰ علیہ وآلہ وسلم ہیں، یا رسول ﷺ! میں آپ کے وسیلے سے اپنے رب کی طرف اپنی اس حاجت میں توجہ کرتا ہوں تو اسے پوری فرمادے۔ اے اللہ عز و جل! میرے بارے میں حضور ﷺ کی شفاعت قبول فرما (راوی بیان فرماتے ہیں) کہ وہ شخص جب آپ کے فرمانے کے مطابق دعا کر کے کھڑا ہوا وہ آنکھ والا ہو گیا۔

اسی طرح مشکوٰۃ باب الکرامات میں حضرت ابوالجوزاء رضی اللہ تعالیٰ عنہ سے، فرماتے ہیں کہ مدینہ کے لوگ سخت قحط میں مبتلا ہو گئے تو انہوں نے حضرت عائشہ رضی اللہ تعالیٰ عنہا سے شکایت کی انہوں نے فرمایا کہ نبی کریم صلی اللہ تعالیٰ علیہ وآلہ وسلم کی قبر کی طرف غور کرو اس سے ایک طاق آسمان کی طرف بنا دو حتیٰ کہ قبر انور اور آسمان کے درمیان چھت نہ رہے تو لوگوں نے ایسا کیا تو خوب برسائے گئے حتیٰ کہ چارہ اگ گیا اور اونٹ موٹے ہو گئے حتیٰ کہ چربی سے گویا کہ پھٹ پڑے تو اس سال کا نام پھٹن کا سال رکھا گیا۔ (دارمی، مقدمہ، باب ما أكرم الله تعالى نبيه بعد موته، 56/1، حدیث: 92، مشکوٰۃ المصابیح، 2 / 400، حدیث: 5950)

امام اعظم رحمہ اللہ اپنے مشہور قصیدہ نعمانیہ میں حضور ﷺ کی بارگاہ میں یوں عرض کرتے ہیں:

أَنْتَ الَّذِي لَمَّا تَوَسَّلَ بِكَ أَدُمُ مِنْ زِلَّةٍ فَازَ وَهُوَ أَبَاكَ

(9) سوال: حیات النبی ﷺ میں کتنا حصہ ضروریات دین سے ہے اور کتنا حصہ ضروریات اہل سنت سے ہے؟

جواب: ”آپ ﷺ کا جسم سلامت ہے اور قبر میں موجود ہے“ یہ ضروریات دین سے ہے اور ”قبر میں آپ ﷺ زندہ ہیں“ یہ ضروریات اہل سنت سے ہے اور ”اپنے جسم کے ساتھ جہاں چاہیں تشریف لے جائیں“ یہ فضائل میں سے ہے۔

(10) سوال: اگر مسجد کا درمیانہ دروازہ نہ ہو تو اذان جمعہ کہاں دی جائے کیونکہ اذان جمعہ امام کے سامنے ہونا سنت ہے؟

جواب: اس صورت میں اذان جمعہ مسجد سے باہر دیں کیونکہ اذان جمعہ امام کے سامنے ہونا سنت ہے جبکہ مسجد سے باہر ہونا واجب ہے لہذا واجب پر عمل کریں گے اور سنت کو چھوڑ دیں گے۔

(11) سوال: مسجد میں ساؤنڈ چیک کرنے کے لئے ذکر کرنا کیسا؟

جواب: ذکر اللہ ہی کیا ہے، اس کو جائز ہونا چاہئے کہ مسجد میں کوئی اور کلمات مثلاً ”ہیلو“ وغیرہ تو بول نہیں سکتا۔

یعنی آپ ﷺ ہی وہ ہیں جب حضرت آدم علیہ الصلوٰۃ والسلام نے آپ کو وسیلہ بنایا تو وہ کامیاب ہوئے قبولیت دعا سے حالانکہ وہ آپ ﷺ کے والد تھے۔

امام شافعی رحمہ اللہ بھی اللہ تعالیٰ کی بارگاہ میں وسیلہ پیش کرنے کے قائل تھے، چنانچہ خطیب بغدادی رحمہ اللہ نقل فرماتے ہیں: حضرت امام شافعی حضرت امام اعظم رحمہ اللہ سے توسل کرتے، ان کی قبر پر حاضر ہو کر زیارت کرتے، پھر اپنی حاجت پوری ہونے کے لیے اللہ کی بارگاہ

میں انہیں وسیلہ بناتے۔ (تاریخ بغداد، باب ما ذکر فی مقابر بغداد المخصوصة، 1/ 135)

نوٹ: یہ مواد دعوت اسلامی ویب سائٹ سے لیا گیا ہے کچھ کمی بیشی کے ساتھ۔

(12) سوال: میلاد میں ناجائز کام ہوتے ہیں اور میلاد مستحب ہے لہذا اس میں ناجائز و حرام کام ہونے کی وجہ سے اس کو چھوڑ دینا چاہئے؟

جواب: ناجائز کاموں کو ختم کرنا چاہئے نہ کہ نفس میلاد کو ختم کریں اور پھر ناجائز کام ہر جگہ نہیں ہوتے بلکہ کچھ افراد کرتے ہیں جن کا ہم رد کرتے ہیں، ایسے تو پھر نکاح کو بھی ختم کرنا چاہئے کیونکہ اس میں تو کثیر مقامات پر ناجائز و حرام کام ہوتے ہیں۔

(13) سوال: جو امام سیاہ خضاب لگائے یا اس کی قرأت درست نہ ہو تو ایسے امام کے پیچھے نماز پڑھیں یا اپنی الگ ادا کریں؟

جواب: اپنی الگ پڑھیں اور اگر فتنہ کا خوف ہو تو پیچھے کھڑے ہو جائیں اور بعد میں اپنی نماز پڑھیں۔

(14) سوال: اپنی طرف سے کسی کام کے لئے (مثلاً تیجہ، چالیسواں وغیرہ) کسی دن کو معین کرنا جائز نہیں ہونا چاہئے جس طرح اپنی طرف سے رکعتوں کی تعداد میں اضافہ نہیں کر سکتے؟

جواب: یہ تعیین اپنی آسانی کے لئے ہوتی ہے کوئی فرض یا واجب نہیں اور رکعتوں کی تعداد پر اس کو قیاس نہیں کر سکتے کہ رکعتوں کی تعداد پر امت کا اجماع ہے۔

مجلس علم (4)

07-09-2024

(1) سوال: آج کل عموماً بچے اپریشن سے پیدا ہوتے ہیں اور جب تین چار بچے ہو جائیں تو ڈاکٹر کہتے ہیں اب مزید اپریشن نہیں ہو سکتا کہ اس سے عورت کی جان کو خطرہ ہے تو کیا ایسی صورت میں منصوبہ بندی کروا سکتے ہیں؟

جواب: مستقل طور پر نہیں کروا سکتے، یہ مُشکل ہے جو شرعاً ناجائز و گناہ ہے، اس کا حل یہ ہے کہ وطی کے بعد مرد عزل کر لے یا حمل نہ ٹھرنے کی گولیاں وغیرہ عورت استعمال کرے۔ منصوبہ بندی کرنے میں بھی کئی نقصانات ہیں مثلاً عورت کا طرح طرح کی بیماریوں میں مبتلا ہونا، ایسے ہی جو بچے پیدا ہوئے اگر ان کو کچھ ہو گیا یا عورت کو طلاق ہو گئی تو پھر بھی کئی مسائل ہوں گے۔

(2) سوال: کیا فی زمانہ ذمی کافر کہیں موجود ہیں؟

جواب: موجودہ دور میں ذمیوں کا کہیں وجود نہیں کیونکہ ذمی وہ ہوتا ہے جو حاکم اسلام کو جزیہ دے، ہاں مستامن ہو سکتے ہیں یعنی جو کافر ہمارے ملک میں اجازت لے کر آئے کسی دوسرے کفار کے ملک سے مگر اس کے لئے بھی ایک سال کی قید ہے اس سے زیادہ نہیں ٹھہر سکتا اور سال کے بعد حربی ہو جائے گا۔

اگر کوئی کہے ہمارے ملک میں رہنے والے کفار حکومت کو ٹیکس تو ادا کرتے ہیں پھر ذمی کیوں نہیں؟ جواب: یہ ٹیکس ان سہولیات کے بدلے میں ادا کرتے ہیں جو حکومت سے وصول کرتے ہیں اور یہ تو مسلمان بھی ادا کرتے ہیں سہولیات حاصل کرنے کے لئے، جزیہ وہ ہوتا ہے جس پر باقاعدہ حاکم اسلام کے ساتھ معاہدہ ہوتا ہے۔

(3) سوال: ”فداک ابی وائی“ ہم کسی دوسرے شخص کو کہہ سکتے ہیں؟

جواب: یہ کلمات کئی مرتبہ صحابہ کرام⁽¹²⁾ نے حضور ﷺ کے لئے بولے اور کبھی حضور ﷺ نے⁽¹³⁾ بھی اپنے بعض اصحاب کے لئے ارشاد فرمائے، جمہور علماء کے نزدیک یہ کلمات کسی دوسرے کے لئے بھی

(12) حضرت عمر فاروق رضی اللہ عنہ نے یہ کلمات حضور ﷺ کے لئے کئی مرتبہ بولے، حضرت انس رضی اللہ عنہ روایت کرتے ہیں: أخبرني زياد بن أيوب قال: حدثنا إسماعيل قال: حدثنا عبد العزيز ، عن أنس قال: «مر بجنازة فأتني عليها خيرا، فقال النبي صلى الله عليه وسلم: وجبت. ومر بجنازة أخرى فأتني عليها شرا، فقال النبي صلى الله عليه وسلم: وجبت. فقال عمر: فداك أبي وأمي، مر بجنازة فأتني عليها خيرا فقلت: وجبت ومر بجنازة فأتني عليها شرا فقلت: وجبت؟ فقال: من أتيتم عليه خيرا وجبت له الجنة، ومن أتيتم عليه شرا وجبت له النار، أنتم شهداء الله في الأرض» (سنن نسائي، ج4، ص49، المكتبة التجارية قاهره)

ترجمہ: حضرت انس رضی اللہ عنہ فرماتے ہیں ایک جنازہ گزرا تو لوگوں نے اس کی تعریف کی تو آپ ﷺ نے فرمایا واجب ہو گئی کچھ دیر بعد ایک اور جنازہ گزرا لوگوں نے اس کی برائی بیان کی تو آپ ﷺ نے فرمایا: واجب ہو گئی، حضرت عمر رضی اللہ عنہ نے عرض کی میرے ماں باپ آپ ﷺ پر قربان ہوں ایک جنازہ گزرا جس کی تعریف کی گئی تو آپ ﷺ نے فرمایا واجب ہو گئی پھر ایک جنازہ گزرا جس کی برائی بیان کی گئی تو آپ ﷺ نے فرمایا واجب ہو گئی تب آپ ﷺ نے فرمایا: جس کی تم نے تعریف کی اس کے لئے جنت واجب ہو گئی اور جس کی تم نے ملامت بیان کی اس کے لئے جہنم واجب ہو گئی تم زمین میں اللہ کے گواہ ہو۔

(13) جیسے حضرت سعد بن ابی وقاص، حضرت زبیر وغیرہ، عبد الرحیم بن سلیمان ، عن هشام ، عن أبيه، أن رسول الله صلى الله عليه وسلم قال يوم الخندق: " من رجل يذهب فيأتينا بخبر بني قريظة فركب الزبير فجاءه بخبرهم ، ثم عاد فقال ثلاث مرات: من يجيئني بخبرهم؟ فقال الزبير: نعم ، قال: وجمع النبي صلى الله عليه وسلم للزبير أبويه، فقال: «فداك أبي وأمي» ، وقال للزبير: «لكل نبي حوارى ، وحواري الزبير وابن عمي» (مصنف ابن أبي شيبة، ج7، ص378، دار التاج لبنان)

ترجمہ: حضرت هشام اپنے والد سے روایت کرتے ہیں کہ نبی کریم ﷺ نے غزوہ خندق کے دن ارشاد فرمایا: کون ہے جو ہمارے پاس بنی قریظہ کی خبر لائے تو حضرت زبیر گئے اور ان کی خبر لائے کچھ دیر بعد پھر حضور ﷺ نے تین بار ارشاد فرمایا: کون ہے جو ہمارے پاس بنی قریظہ کی خبر لائے تو حضرت زبیر نے پھر عرض کی میں جاتا ہوں، راوی بیان کرتے ہیں کہ حضور ﷺ نے حضرت زبیر کے لئے فرمایا: میرے ماں باپ تجھ پر فدا ہوں اور مزید فرمایا: ہر نبی کا کوئی نہ کوئی حواری (مددگار) ہوتا ہے اور میرا حواری میری چچی کا بیٹا زبیر ہے۔

بولے جاسکتے ہیں کیونکہ یہ محض محبت و تعظیم کے لئے ہیں جبکہ بعض علماء فرماتے ہیں غیر کے لئے نہیں بول سکتے اور یہ حضور ﷺ کا خاصہ ہے۔

(4) سوال: بس کنڈیکٹر کو کسی نے آٹا دیا کہ فلاں جگہ اتار دینا لیکن دونوں ایک دوسرے سے نمبر لینا بھول گئے تو ایسی صورت میں اس آٹے کا کیا کیا جائے؟

جواب: یہ امانت ہے اور اس کا حکم یہ ہے کہ جب تک مالک نہ آئے اس کو سنبھال کر رکھے اور اگر چیز کے خراب ہونے کا خدشہ ہو تو بیچ کر پیسے اپنے پاس رکھے لیکن اگر اتنا عرصہ گزر جائے کہ اب مالک کا آنا قریب بحال ہو تو پھر فقراء پر صدقہ کر دے اور اگر بعد میں مالک آگیا تو اس کو اپنی طرف سے رقم ادا کرے۔

(5) سوال: نماز میں بھول کر کسی جگہ آگے پڑھنا شروع کر دیا مثلاً پہلے تشهد کے بعد صرف لفظ ”التحیات“ پڑھا تھا کہ اسے یاد آگیا کہ میں نے تو کھڑا ہونا تھا تو کیا ایسی صورت میں وہ لفظ ”التحیات“ کے ساتھ ”لہ“ کو ملا لے کیونکہ صرف التحیات کا کوئی معنی نہیں بنے گا؟

جواب: نہیں بلکہ یاد آنے پر فوراً کھڑا ہو جائے۔

(6) سوال: نفل تداعی کے ساتھ باجماعت ادا کرنا کیسا؟

أخبرنا عبد الرزاق، عن معمر، عن أيوب، عن عكرمة: أن النبي صلى الله عليه وسلم قال لسعد يوم أحد: «فداك أبي» ثم قال: «فداك أبي وأمي» (الجامع لمعمر بن راشد، ج 11، ص 237، بيروت)

ترجمہ: حضرت عکرمہ رضی اللہ عنہ بیان کرتے ہیں کہ نبی کریم ﷺ نے احد کے دن حضرت سعد کے لئے فرمایا: میرا باپ تجھ پر فدا ہو پھر فرمایا میرے ماں باپ تجھ پر فدا ہوں۔

جواب: فتاویٰ رضویہ⁽¹⁴⁾ وغیرہ میں لکھا ہے کہ نوافل تداعی کے ساتھ باجماعت ادا کرنا مکروہ تنزیہی یعنی خلاف اولیٰ ہے لیکن اگر مکروہ تنزیہی کا ارتکاب کسی مصلحت کی وجہ سے ہو جیسے نماز عشاء تہائی رات تک مؤخر نہ کرنا، رمضان شریف میں نماز فجر غلس (اندھیرے) میں ادا کرنا وغیرہ تو پھر یہ کراہت بھی اٹھ جاتی ہے کیونکہ اگر نماز عشاء کو تاخیر سے پڑھیں تو کئی نماز پڑھنے والے ایسے ہوں گے جو نماز پڑھے بغیر ہی سو جائیں گے، ایسے ہی رمضان میں لوگ رات کو عموماً جاگتے ہیں اور صبح سحری کے بعد نماز پڑھ کے سو جاتے ہیں لیکن اگر نماز تاخیر سے سفیدی میں ادا کریں تو کئی نماز پڑھے بغیر ہی سو جائیں گے۔

(7) سوال: جس طرح نوافل شروع کئے تو ان کو پورا کرنا واجب ہے اسی طرح اگر کوئی شخص فرض کی تیسری رکعت میں قرات شروع کرے تو کیا اس کو بھی فرض مقدار تک پڑھنا ضروری ہے؟

جواب: نہیں کیونکہ کچھ عبادات ایسی ہیں جن کو ان کی معین مقدار تک پڑھیں تو پھر ہی وہ عبادت بنتی ہیں جیسے نوافل وغیرہ لیکن کچھ عبادات ایسی ہیں جن کی ہر جز مستقل عبادت ہے جیسے قرات وغیرہ، اور فرض مقدار یہاں پوری کرنا ضروری نہیں کیونکہ یہ تیسری رکعت میں تلاوت کر رہا ہے جس میں قرات اصلاً ضروری نہیں۔

(14) مجدد اعظم، اعلیٰ حضرت امام احمد رضا خان علیہ رحمۃ الرحمن "فتاویٰ رضویہ"، جلد 7، صفحہ 465 پر فرماتے ہیں: نفل غیر تراویح میں امام کے سواتین آدمیوں تک تو اجازت ہی ہے۔ چار کی نسبت کتب حنفیہ میں کراہت لکھتے ہیں یعنی کراہت تنزیہ جس کا حاصل خلاف اولیٰ ہے نہ کہ گناہ و حرام کما بینا فی فتاویٰ (جیسا کہ ہم نے اس کی تفصیل اپنے فتاویٰ میں دی ہے۔ ت) مگر مسئلہ مختلف فیہ ہے اور بہت اکابر دین سے جماعت نوافل بالتداعی (تداعی کا لغوی معنی ہے "ایک دوسرے کو بلانا" اور تداعی کے ساتھ جماعت کا مطلب ہے کہ کم از کم چار آدمی ایک امام کی اقتدا کریں۔ "الفتاویٰ رضویہ"، ج 7، ص 430) ثابت ہے اور عوام نفل خیر سے منع نہ کیے جائیں گے۔ علمائے امت و حکمائے ملت نے ایسی ممانعت سے منع فرمایا ہے۔ (فتاویٰ رضویہ، ج 7، ص 465)

(8) سوال: بکر کا والد فوت ہوا اور ابھی تک وراثت تقسیم نہیں ہوئی کہ بکر نے اپنی بہن ہندہ کو مال وراثت سے کثیر جہیز دیا تو کیا یہ جہیز بکر کی طرف سے شمار ہو گا یا کل وراثت کی طرف سے؟

جواب: اگر بکر نے جہیز باقی وراثت کی اجازت کے بغیر دیا تو وہ بکر کی طرف سے ہی شمار ہو گا اور باقی وراثت اپنی پوری وراثت لیں گے اور اگر بکر نے جہیز باقی وراثت کی اجازت و رضامندی سے دیا تو سب وراثت کی طرف سے شمار ہو گا مگر اس میں نابالغ وراثت شامل نہیں ہوں گے کیونکہ نابالغ کی اجازت معتبر نہیں لہذا نابالغ اپنی وراثت پوری لیں گے۔

(9) سوال: کیا غیر مسلم بچہ نعت پڑھ سکتا ہے؟

جواب: جی ہاں پڑھ سکتا ہے اس میں کوئی حرج نہیں، ہو سکتا ہے اسی کی وجہ سے وہ مسلمان ہو جائے لیکن اس کو اسٹیج پر بلا کر نعت پڑھوانا درست نہیں کیونکہ اس میں کافر کی تعظیم ہے جو فاسق مسلمان کی درست نہیں تو ایک کافر کی بدرجہ اولیٰ جائز نہیں، ایسے ہی اس کے ہاتھ میں قرآن بھی نہیں دیں گے کہ کہیں بے ادبی نہ کر دے۔

(10) سوال: یہ جو کہا جاتا ہے کہ ”قرآن کریم کو رسم عثمانی کے مطابق لکھنا ضروری ہے“ اس کا کیا مطلب ہے؟

جواب: جس انداز میں حضرت عثمان رضی اللہ عنہ نے لکھوایا تھا اسی کے مطابق لکھنا اور لغت قریش کے مطابق کیونکہ حضرت عثمان غنی رضی اللہ عنہ نے اسی لغت کے مطابق قرآن مجید لکھوایا تھا، نجدیوں کے چھپے قرآن رسم عثمانی کے مطابق نہیں۔

(11) سوال: دولہے کا ہاتھ میں گانہ باندھنا کیسا؟

جواب: جائز ہے، اس میں کوئی مانع شرعی نہیں۔

(12) سوال: منہ میں چھالا ہو اور دوران نماز وہ پھس جائے تو نماز کا کیا حکم ہے؟

جواب: اگر چھالے میں پیپ یا خون تھا پھر تو نماز ٹوٹ جائے گی اور اگر پیپ یا خون نہیں تھا بلکہ صرف اس میں پانی تھا تو نماز نہیں ٹوٹے گی۔

(13) سوال: آج کل جب عورتیں کھلے عام بازاروں میں جاتی ہیں تو انہیں مساجد میں بھی جانا جائز ہونا چاہئے تاکہ دین کے احکام وغیرہ سیکھ سکیں؟

جواب: عورتوں کو بازار جانے کی اجازت مطلق نہیں بلکہ ضرورت کی وجہ سے ہے، لیکن اکثر عورتیں آج کل بلا ضرورت بازار جاتی ہیں جو کہ ناجائز و گناہ ہے اور اس ناجائز کام کو دلیل بنا کر ہم انہیں مساجد میں جانے کی اجازت نہیں دے سکتے کہ یہ تو بناء الباطل علی الباطل ہے اور پھر ان کے مساجد میں جانے کی صورت میں بھی کئی خرابیاں لازم آئیں گے اس لئے انہیں گھر میں رہنا ہی مناسب ہے۔

(14) سوال: رشتے کروانے کا کام کرنا کیسا؟

جواب: شرعاً جائز تو ہے جب اجرت وغیرہ تہہ ہو لیکن میری نصیحت یہ ہے کہ کبھی ایسا کام شروع نہ کریں کہ اس میں بعض اوقات کئی طرح کے مسائل ہوتے ہیں۔

(15) سوال: پیشہ ور فقیر کو دینا جائز نہیں لیکن اگر وہ اللہ تعالیٰ کا نام دے یا کہے اللہ تیرے ماں باپ کو حج کرائے تو کیا پھر اسے سکتے ہیں؟

جواب: جائز نہیں، اللہ کا نام لے کر یا کوئی دعا دے کر غلط کام کروائے تو بھی شرعاً اس کی اجازت نہیں۔

(16) سوال: طواغیت اربعہ⁽¹⁵⁾ پر لکھی گئی کچھ کتب کے نام بیان فرمادیں؟

(15) طواغیت اربعہ ”اشرف علی تھانوی، رشید احمد گنگوہی، قاسم ناتوتوی، خلیل احمد انبیٹھوی“ کو کہا جاتا ہے، اعلیٰ حضرت عظیم البرکت رحمۃ اللہ علیہ نے ان کی کفریہ عبارات کو جمع کیا جن پر حرمین شریفین (مکہ مکرمہ، مدینہ منورہ) کے علماء نے حکم کفر لگایا اور تقاریض لکھیں اور فرمایا: ”من شک فی کفره وعذابه فقد کفر“ یعنی جس نے ان کے کفر و عذاب میں شک کیا وہ خود کافر ہے۔ برصغیر کے تقریباً 268 علماء نے بھی اس فتویٰ پر دستخط کئے اور تقاریض لکھیں، اس مجموعہ کو حُسام الحرمین کہا جاتا ہے، اعلیٰ حضرت رحمۃ اللہ علیہ نے اس کو عربی اُردو دونوں زبانوں میں شائع کروایا، جبکہ طواغیت کے گمراہ وارثین ان کفریہ عبارات کی کئی باطل تاویلیں اور تحریف کرتے رہتے ہیں، اس لئے ہم طواغیت کی اصل عبارات کو نقل کرنا مناسب سمجھتے ہیں۔

طواغیت اربعہ کی کفریہ عبارات:

رشید احمد گنگوہی: وقوع کذب کے معنی درست ہو گئے، جو یہ کہے کہ اللہ تعالیٰ جھوٹ بول چکا، ایسے کو تضلیل و تفسیق سے مامون کرنا چاہئے۔ معاذ اللہ (حوالہ: فتاویٰ رشیدیہ)

نوٹ: یہ الفاظ اس نے اپنے کسی فتویٰ میں کہے تھے جو بعد میں نکال دئے گئے۔ اگر کسی کو یہ عبارت دیکھنی ہو تو ہندوستانی حضرات ”پبلی بھیت“ اور پاکستانی حضرات ”دارالعلوم حزب الاحناف“ لاہور میں تشریف لے جا کر اطمینان کر سکتے ہیں۔ مزید اس نے خلیل انبیٹھوی کی کتاب براہین قاطعہ کی تصدیق بھی کی تھی اور کہا تھا یہ میری کتاب ہے اور براہین قاطعہ وہی کتاب ہے جس میں کفریہ عبارت موجود ہے جس کی وجہ سے اس کے مصنف خلیل انبیٹھوی کی تکفیر علماء عرب و عجم کر چکے فتنہ۔

قاسم ناتوتوی: بلکہ اگر بالفرض بعد زمانہ نبوی بھی کوئی نبی پیدا ہو تو بھی خاتمیت محمدی میں کچھ فرق نہ آئے گا، چہ جائیکہ آپ کے معاصر کسی اور زمین میں، یا فرض کیجیے اس زمین میں کوئی اور نبی تجویز کیا جائے۔ معاذ اللہ (تحدیر الناس، خاتم النبیین کا معنی، ص ۴، ۵)

خلیل احمد انبیٹھوی: الحاصل غور کرنا چاہیے کہ شیطان و ملک الموت کا حال دیکھ کر علم محیط زمین کا فخر عالم کو خلاف نصوص قطعیہ کے بلادلیل محض قیاس فاسدہ سے ثابت کرنا شرک نہیں تو کون سا ایمان کا حصہ ہے کہ شیطان و ملک

جواب: جیسے: الموت الاحمر، الحق المبین، التحقیقات، اہل قبلہ کی تکفیر، حسام الحرمین وغیرہ۔

اعلیٰ حضرت محمد ﷺ کے خلفاء اور دیگر علماء اہل سنت نے عوام کی ان کی گمراہیوں سے بچانے کے لئے اس موضوع پر مختصر، مطول کئی کتب لکھیں، جن میں انہوں نے طواغیت اربعہ کے ساتھ دیگر ان کے اکابرین جیسے اسماعیل دہلوی، حسین مدنی وغیرہ اور مرزا قادیانی سمیت کئی باطل پرستوں کا پردہ چاک کیا۔ مؤلف

قد تم مجلس علم (4)

الموت کو یہ وسعت نص سے ثابت ہوئی، فخر عالم کی وسعت علم کی کوئی نص قطعی ہے کہ جس سے تمام نصوص کو رد کر کے ایک شرک ثابت کرتا ہے۔ معاذ اللہ (براہین قاطعہ)

اشرف علی تھانوی: آپ کی ذات مقدسہ پر علم غیب کا حکم کیا جانا اگر بقول زید صحیح ہو تو دریافت طلب یہ امر ہے کہ اس غیب سے مراد بعض غیب ہے یا کل غیب، اگر بعض علوم غیبیہ مراد ہیں تو اس میں حضور کی کیا تخصیص ہے، ایسا علم غیب تو زید و عمرو، بلکہ ہر صبی و مجنون، بلکہ جمیع حیوانات و بہائم کے لیے بھی حاصل ہے۔ معاذ اللہ (حفظ الایمان)

فتنبہ یا اخی علی شرمہم ولا تنسی طعنہم علی اللہ و رسولہ۔

مجلس علم (5)

14-09-2024

(1) سوال: خواہش اور مقصد میں فرق کیسے کریں؟

جواب: خواہش اور مقصد دونوں آپس میں مترادف بھی ہو سکتے ہیں اور دونوں میں عموم و خصوص کے لحاظ سے فرق بھی ہو سکتا ہے کہ خواہش عام ہے اور مقصد خاص ہے۔ خواہش اچھی بری، چھوٹی بڑی ہر طرح کی ہو سکتی ہے جبکہ مقصد عموماً عظیم اور اچھا ہوتا ہے جیسے دعوت اسلامی کا مقصد ہے ”مجھے اپنی اور ساری دنیا کے لوگوں کی اصلاح کی کوشش کرنی ہے، خواہش میں بعض اوقات کشش زیادہ ہوتی ہے خصوصاً جب کسی دنیاوی امر کی ہو جیسے:

- اچھے گھر کی خواہش
- اچھی بیوی کی خواہش
- اچھی گاڑی کی خواہش
- اچھے عہدہ کی خواہش
- وغیرہ۔

مقصد کے مقابلہ میں ضرورت ہے جیسے کہا جاتا ہے یہ میرا مقصد ہے اور یہ میری ضرورت ہے، بعض اوقات ضرورت خواہش کے مقابلہ میں بھی بولی جاتی ہے جیسے: کہا جاتا ہے ضرورت تو غریب کی بھی پوری ہو جاتی ہے اور خواہش امیر کی بھی پوری نہیں ہوتی کہ غریب زیادہ سے زیادہ ذاتی گھر کی خواہش کرے گا جبکہ بادشاہ پوری دنیا فتح کرنے کی خواہش کرے گا، حدیث پاک میں حضرت انس بن مالک رضی اللہ عنہ

سے مروی ہے کہ رسول اللہ صلی اللہ علیہ وسلم نے فرمایا: ”اگر انسان کے پاس سونے کی دو وادیاں ہوں تو اسے ایک تیسری وادی کی خواہش ہوگی اور اس کا پیٹ کسی چیز سے نہیں بھرے گا سوائے مٹی کے اور اللہ تعالیٰ اس شخص کی توبہ قبول کرتا ہے جو اس سے توبہ کرے“ (16)۔

مقصد علم و ہنر کے اضافہ کے ساتھ ساتھ بڑا اور مضبوط ہوتا جاتا ہے جیسے: کس نے قرآن مجید حفظ کیا تو اس کا قاری بننے کا مقصد ہوتا ہے، قاری ہے تو عالم بننے کا، عالم ہے تو مفتی بننے کا، ایسے ہی اچھا مصنف و محرر بننے کا وغیرہ جبکہ کئی مرتبہ خواہش میں وقت گزرنے کے ساتھ ساتھ کمی واقع ہو جاتی ہے۔

(2) سوال: صرف پرویز⁽¹⁷⁾ یا محمد پرویز نام رکھنا کیسا؟

جواب: اس سے بچنا چاہئے کہ ایک گستاخ کا نام تھا جس نے نامہ (خط) مبارک شہید کیا۔

(3) سوال: فقہ کی کچھ ایسی کتابوں کے نام بیان کر دیں جن میں علتیں اور دلائل بھی لکھے ہوں؟

جواب: درج ذیل ہیں:

(16) حدثنا عبد الله بن أبي زياد، حدثنا يعقوب بن إبراهيم بن سعد، حدثنا أبي، عن صالح بن كيسان، عن ابن شهاب، عن انس بن مالك، قال: قال رسول الله صلى الله عليه وسلم: «لو كان لابن آدم واديا من ذهب لاحتب ان يكون له ثانيا، ولا يملأ فاه إلا التراب، ويتوب الله على من تاب» (ترمذي شریف، 4، ص 569، مصر)

(17) شاہ ایران، خسرو پرویز اس کا نام تھا، نبی کریم ﷺ نے اس کی طرف خط لکھا جس کو اس نے چاک کر دیا، جس کے کچھ ہی سال بعد اس کی سلطنت کا خاتمہ ہو گیا۔

علتوں اور دلائل پر مختصر کتب: قدوری کی شرح لباب، نور الایضاح کی شرح مراقی الفلاح، علامہ عینی رحمۃ اللہ علیہ کی شرح کنز (رمز الحقائق شرح کنز الدقائق)۔

علتوں اور دلائل پر تفصیلی کتب: مبسوط سرخسی، بدائع صنائع، تبیین الحقائق شرح کنز الدقائق، ہدایہ شریف، الحجۃ علی اہل المدینہ۔

حصر اور ہر چیز کی مکمل اقسام بیان کرنے والی کتب: نطف الفتاویٰ، فتاویٰ تاتار خانیہ، نور الایضاح۔

تحقیق کے اعتبار سے کتب: فتح القدر، البحر الرائق، رد المحتار۔

آثار کی کثرت کے اعتبار سے کتب: بنایہ شرح ہدایہ، فتح القدر، ملا علی قاری رحمۃ اللہ علیہ کی نقایہ، امام طحاوی رحمۃ اللہ علیہ کی کتب جیسے: شرح معانی الآثار، شرح مشکل الآثار، نصب الراية، الدرر الیہ۔

جزئیات کی کثرت کے اعتبار سے کتب: فتاویٰ ہندیہ، بہار شریعت، فتاویٰ تاتار خانیہ۔

کتب حدیث میں: مصنف ابن عبد الرزاق، مصنف ابن ابی شیبہ، ترمذی شریف، ابوداؤد شریف۔

(4) سوال: درس قرآن اور درس حدیث کیسے دیں؟

جواب: سادہ اور عام انداز میں بھی دیا جاسکتا ہے، جسے کوئی بھی مبلغ دے سکتا ہے کہ کسی معتبر اردو تفسیر سے پڑھ کر درس دے جیسے: صراط الجنان، خزائن العرفان، نور العرفان وغیرہ۔

اگر تفصیلی اور دلائل کے ساتھ درس دینا ہو تو اس کے لئے اہلیت کا ہونا ضروری ہے کہ عربی تفاسیر میں بہت سی شوافع کی ہیں اس لئے ان سے دلیل لیتے وقت احتیاط کرنا ہوگی کہ کہیں اپنے مذہب کے مخالف کوئی بات

نہ نقل کرے، ایسے ہی ان کے تراجم اور اُردو تفاسیر پر بھی کلی اعتبار نہیں ہو سکتا جب تک مصنف اپنے مذہب اور عقیدہ میں مضبوط نہ ہو۔

(5) سوال: صلح کلیت کا آغاز کب ہوا؟

جواب: صلح کلیت کا مطلب ہے کہ سب ٹھیک ہیں، لگتا ہے جب سے دیگر مذاہب کا آغاز ہوا تب سے یہ بھی شروع ہوئی کیونکہ ہر دور میں کچھ ایسے افراد موجود ہوتے ہیں جو سب کو ہی ٹھیک کہتے ہیں بقیہ حتمی طور پر اس کا علم نہیں کہ کب اس کا آغاز ہوا اور باقاعدہ اس پر کوئی کتاب بھی نہیں۔

(6) سوال: لقطہ کی تشہیر میں کتنی مدت کا اعتبار ہے؟

جواب: ظن غالب کا اعتبار ہے یعنی اتنی مدت تک اس کی تشہیر کرے حتیٰ کہ اسے ظن غالب ہو جائے کہ اب مالک اسے تلاش نہیں کرتا ہوگا، لہذا اگر کوئی معمولی چیز ہے مثلاً دس بیس روپے تو ایدھر اودھر دیکھے کوئی مل جائے تو ٹھیک وگرنہ فقیر شرعی کو دے دے اگر خود فقیر شرعی ہے تو خود استعمال کر لے، اور اگر زیادہ رقم ہے مثلاً چالیس پچاس ہزار تو پھر اس کی مذکورہ طریقہ سے تشہیر کرے⁽¹⁸⁾۔

(7) سوال: میقات میں احرام کے بغیر داخل ہونے کی کوئی صورت بیان فرمادیں؟

(18) ملقط پر تشہیر لازم ہے یعنی بازاروں اور شارع عام اور مساجد میں اتنے زمانہ تک اعلان کرے کہ ظن غالب ہو جائے کہ مالک اب تلاش نہ کرتا ہوگا۔ یہ مدت پوری ہونے کے بعد اسے اختیار ہے کہ لقطہ کی حفاظت کرے یا کسی مسکین پر تصدق کر دے۔ مسکین کو دینے کے بعد اگر مالک آگیا تو اسے اختیار ہے کہ صدقہ کو جائز کر دے یا نہ کرے اگر جائز کر دیا تو اب پائے گا اور جائز نہ کیا تو اگر وہ چیز موجود ہے اپنی چیز لے لے اور ہلاک ہو گئی ہے تو تاوان لے گا۔ یہ اختیار ہے کہ ملقط سے تاوان لے یا مسکین سے، جس سے بھی لے گا وہ دوسرے سے رجوع نہیں کر سکتا۔ (بہار شریعت، حصہ دہم، ص 475)

جواب: مذہب احناف میں اس کی کوئی صورت نہیں، ہاں ایک حیلہ بیان کیا جاتا ہے کہ ایسا شخص کسی ایسی جگہ کا قصد کرے جو میقات کے اندر ہو اور حرم سے باہر ہو جیسے: ام المؤمنین حضرت میمونہ رضی اللہ عنہا کا مزار شریف تو وہ صرف حل میں جاسکتا ہے، حرم میں جانے کی پھر بھی شرعاً اجازت نہیں، لیکن عموماً لوگوں کو حیلہ صحیح سمجھ نہیں آتا اس لئے بس یہی بتایا جائے کہ شرعاً اس کی اجازت نہیں۔

(8) سوال: مسلمان کا کتابیہ حربیہ سے نکاح کرنا کیسا؟

جواب: کتابیہ حربیہ سے نکاح کرنا مکروہ تحریمی ہے اور اگر وہ صرف نام کی کتابیہ ہے پھر سرے سے نکاح ہوگا ہی نہیں، ذمیہ کتابیہ سے نکاح مکروہ تنزیہی ہے۔

(9) زکوٰۃ کی رقم سے ملازمین کو حج کروانا کیسا؟

جواب: اگر وہ مستحق ہوں تو جائز ہے جبکہ مالک بنادے اور یہ ملازمت کے عوض نہ ہو۔

(10) سوال: بعض دکاندار تصویر والی پراڈیکٹس ٹیبیل پر سامنے رکھتے ہیں کیا یہ جائز ہے؟

جواب: جائز ہے کیونکہ اس میں تصویر کی تعظیم مقصود نہیں ہوتی بلکہ چیز کو بیچنا مقصود ہوتا ہے۔

نوٹ: یاد رہے تصویر والے کپڑوں کی خرید و فروخت جائز نہیں۔ مؤلف

(11) سوال: ٹریول ایجنسی والوں کا سستی ٹکٹ خرید کر آگے مہنگی بیچنا کیسا؟

جواب: جائز ہے۔

(12) سوال: کسی ویڈیو میں آیت سجدہ سنی تو کیا اس سے سجدہ تلاوت واجب ہوگا؟

جواب: اس سے سجدہ تلاوت واجب نہیں ہوگا، ہاں تلاوت سننا لازم ہوگا کیونکہ تلاوت کے احکام اس سے الگ ہیں، اور اگر پڑھنے والا اور سننے والا دونوں ایک ہی مجلس میں ہیں اگرچہ اس تک آواز کسی آلہ کے ذریعے آرہی تو اس پر سجدہ تلاوت واجب ہوگا۔

آڈیو اور لائو ٹرانسمیشن کا بھی یہی حکم ہے کہ سجدہ تلاوت واجب نہیں۔ مؤلف

(13) سوال: مسجد کے چندہ سے کوئی چیز خریدی اور وہ پرانی ہوگئی تو اس کا کیا حکم ہے؟

جواب: اس کو رکھ لے تاکہ بعد میں کبھی ضرورت ہو تو استعمال کر لے اور اگر خراب ہونے کا اندیشہ ہو تو بیچ کر پیسے چندہ میں شامل کر لے۔

(14) سوال: مسجد میں اذان دینا مکروہ تحریمی ہے⁽¹⁹⁾ تو کیا وہ فضائل جو اذان دینے والے کے بارے میں وارد ہوئے ہیں وہ ملیں گے؟

جواب: نہیں بلکہ گناہ ملے گا کیونکہ مکروہ تحریمی کا مرتکب ہے۔

(19) مسجد میں اذان دینا جائز نہیں۔ (خلاصۃ الفتاویٰ، کتاب الصلوٰۃ، الفصل الاول فی الاذان، ج 1، ص 49، مطبوعہ نوکشتور لکھنؤ)

شرح نقایہ علامہ برجندی صفحہ 84 میں ہے: ”فیہ اشعار بانہ لایؤذن فی المسجد“ ترجمہ: اس میں اس بات کی طرف توجہ دلائی گئی ہے کہ مسجد میں اذان نہ دی جائے۔

(15) سوال: کسی جگہ حنفی امام نہیں صرف شافعی ہے تو کیا اس کے لئے اس کی اقتدا میں نماز پڑھنا ضروری ہے؟

جواب: غیر مذہب کی جماعت واجب نہیں اور اس کی پانچ صورتیں ہیں:

☆ اگر کنفرم ہو کہ شافعی امام اس کی شرائط میں رعایت نہیں کرتا پھر تو نماز سرے سے ہوگی ہی نہیں۔

☆ اگر غالب گمان ہے کہ اس کی رعایت نہیں کرتا پھر نماز مکروہ تحریمی ہوگی۔

--- ☆

--- ☆

--- ☆

(16) سوال: شوافع کے نزدیک مفتی بہ قول کے مطابق داڑھی رکھنا واجب ہے لیکن ان کا ایک قول یہ بھی ہے کہ داڑھی رکھنا سنت ہے تو ایسا شافعی امام جو قالین شیپ ہو اس کے پیچھے حنفی نماز پڑھ سکتا ہے یہ گمان کرتے ہوئے کہ یہ اپنے مذہب کے دوسرے قول پر عمل کرتا ہے؟

جواب: نہیں کیونکہ یہ ان کا مفتی بہ قول نہیں بلکہ کئی علماء جیسے امام نووی وغیرہ نے ائمہ اربعہ کے نزدیک داڑھی کے وجوب کا قول کیا ہے⁽²⁰⁾۔

(17) سوال: مذاہب اربعہ پر لکھی گئی کچھ کتابوں کے نام بتادیں؟

(20) علامہ سبکی نقل کرتے ہیں: ”کان حلق اللحية محرّماً عند أئمة المسلمين المجتهدين أبي حنيفة ومالك والشافعي وأحمد وغيرهم“ ترجمہ: ائمہ مجتہدین جیسے امام اعظم ابو حنیفہ، امام مالک، امام شافعی، امام احمد بن حنبل اور ان کے علاوہ کے نزدیک داڑھی منڈوانا حرام ہے۔ (المنہل العذب المورود شرح سنن ابی داؤد، ج 1، ص 186، بیروت)

جواب: جیسے: الموسوعة الكويتية، بداية المجتهد ونهاية المقتصد ابن رشد مالکی کی، ادلة المذهب وغیرہ۔

(18) سوال: واقعہ حرہ⁽²¹⁾ کے متعلق کیا فرماتے ہیں بعض لوگ کہتے ہیں یہ واقعہ صرف ایک مستہم اور ضعیف راوی سے منقول ہے؟

جواب: ایسا نہیں بلکہ یہ ہمارے ائمہ سے تواتر کے ساتھ منقول ہے⁽²²⁾۔

(19) سوال: واقعہ کربلا سارا یزیدیوں سے مروی ہے کیونکہ میدان کربلا میں صرف امام زین العابدین رضی اللہ عنہ بچے اور آپ سے اس بارے کوئی روایت نہیں؟

جواب: خاص میدان کربلا کے علاوہ مقامات پر کئی جگہ صحابہ کرام اور دیگر معتبر حضرات موجود تھے جیسے ابن زیاد کے دربار میں حضرت زید بن ارقم رضی اللہ عنہ، اور میدان کربلا میں اگرچہ کوئی معتبر راوی نہیں تھا مگر اخباری روپوڑ ہر جگہ ہوتے ہیں اور کوئی اگرچہ یزید کے ظلم کی وجہ سے اس کے ساتھ مگر بعض کے دل امام حسین کے ساتھ تھے لہذا واقعات بیان کرنے والوں میں یہ بھی شامل ہیں، اگرچہ ان کا عمل بالکل غلط تھا۔

اور پھر ہمارے علماء نے باقاعدہ ان واقعات کو بیان کیا ہے جیسے: الصواعق المحرقة، تاریخ طبری، البدایہ، سوانح کربلا، آئینہ قیامت وغیرہ۔

(20) سوال: ثاقب شامی صاحب کے بارے میں آپ کیا فرماتے ہیں؟

(21) حرہ مدینہ شریف کے قریب ایک جگہ کا نام ہے، یزید کے دور میں یہ واقعہ پیش آیا۔

(22) جیسے: امام جلال الدین سیوطی کی تاریخ الخلفاء میں، حافظ ابن کثیر کی البدایہ والنہایہ میں، تاریخ طبری، ابن قتیبہ کی المعارف، سیرت ابن ہشام، ابن حبان کی مشاہیر علماء المصار، الطبقات الکبریٰ وغیرہ۔

جواب: میرے علم کے مطابق وہ ٹھیک ہیں، ان سے ملاقات بھی ہوئی ہے، پہلے داڑھی کم تھی اب وہ بھی انہوں نے پوری کر لی ہے، سنا ہے پہلے دعوت اسلامی کا کام بھی کرتے رہے ہیں۔

مجلس علم (6)

21-09-2024

(1) سوال: کچھ لوگ کہتے ہیں اسلام تلوار کے زور سے پھیلا اور کچھ کہتے ہیں اخلاق سے پھیلا اس میں درست کونسی بات ہے؟

جواب: دونوں چیزیں ہی موجود ہیں تلوار سے بھی پھیلا اور حضور ﷺ کے مبارک اخلاق سے بھی پھیلا، شریف لوگوں کے لئے امن ہے اور بد معاشوں کے لئے جنگ۔ مغرب نے امن کے نام سے ایک طرف تو مسلمانوں کو جہاد سے دور کیا دوسری طرف خود کئی صدیوں سے دنیا کے کسی نہ کسی خطہ میں جنگ چھیڑے ہوئے ہے اور لاکھوں، کروڑوں مسلمانوں کو شہید کر چکا ہے۔

اگر دیکھا جائے تو جنگوں کی ابتدا ڈیفنس یعنی اپنے دفاع کے طور پر ہوئی جیسے: غزوہ بدر، غزوہ احد، خندق وغیرہ۔ حدیث پاک میں ہے:

«عَنْ أَبِي إِبْرَاهِيمَ عَبْدَ اللَّهِ بْنِ أَبِي أَوْفَى رَضِيَ اللَّهُ عَنْهُمَا: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي بَعْضِ أَيَّامِهِ الَّتِي لَقِيَ فِيهَا الْعَدُوَّ، انْتَبَرَحَتْ إِذَا مَالَتِ الشَّمْسُ قَامَ فِيهِمْ فَقَالَ: يَا أَيُّهَا النَّاسُ! لَا تَتَمَنَّوْا لِقَاءَ الْعَدُوِّ، وَاسْأَلُوا اللَّهَ الْعَافِيَةَ، فَإِذَا لَقِيتُمُوهُمْ فَاصْبِرُوا، وَاعْلَمُوا أَنَّ الْجَنَّةَ تَحْتَ ظِلَالِ الشُّيُوفِ، ثُمَّ قَالَ النَّبِيُّ صَلَّى اللَّهُ عَلَيْهِ وَسَلَّمَ: اللَّهُمَّ مُنْزِلَ الْكِتَابِ وَمُجْرِيَ السَّحَابِ، وَهَازِمَ الْأَحْزَابِ، اهْزِمْهُمْ وَانْصُرْنَا عَلَيْهِمْ»۔ متفق علیہ

ترجمہ: حضرت سیدنا عبد اللہ بن ابی اؤنی رضی اللہ عنہ سے مروی ہے کہ رسول اکرم، نور مجسم صلی اللہ تعالیٰ علیہ والہ وسلم جنگ کے دنوں میں ایک دن انتظار فرمانے لگے یہاں تک کہ سورج ڈوب گیا، آپ صلی اللہ تعالیٰ علیہ والہ وسلم لوگوں کے درمیان کھڑے ہوئے اور فرمایا: اے لوگو! دشمن سے ملنے کی تمنا نہ کرو اور اللہ عزوجل سے عافیت کا سوال کرو اور جب دشمن سے مقابلہ ہو تو صبر کرو اور جان لو! کہ جنت تلواروں کے سائے تلے ہے۔ پھر فرمایا: اے اللہ عزوجل! (اے) کتاب نازل فرمانے والے! بادلوں کو چلانے والے! اور لشکروں کو شکست دینے والے ان (کفار) کو شکست دے اور ان کے مقابلے میں ہماری مدد فرما۔⁽²³⁾

(23) علامہ بدر الدین عینی رحمہ اللہ فرماتے ہیں: ”حدیث پاک میں فرمایا گیا کہ ”دشمن سے ملنے کی تمنا نہ کرو!“ یہ ممانعت اس وجہ سے ہے کہ اس میں کچھ تکبر اور اپنی قوت پر اعتماد اور اترانے کا شائبہ ہے، مزید یہ کہ بلا پر صبر کرنا سب کا کام نہیں، منقول ہے کہ ”زم کی تکلیف کی تاب نہ لا کر ایک شخص نے خودکشی کر لی۔“ امیر المؤمنین حضرت سیدنا ابو بکر صدیق رضی اللہ تعالیٰ عنہ نے فرمایا: ”مجھے عافیت ملے اور میں شکر کروں یہ مجھے اس سے زیادہ پسند ہے کہ بلا میں مبتلا ہوں اور صبر کروں“ امیر المؤمنین حضرت سیدنا مولائے کائنات، علی المرتضیٰ شیر خدا رحمہ اللہ تعالیٰ وجہہ الکریم نے اپنے صاحبزادے سے فرمایا: اے بیٹے! کسی کو مقابلہ کے لئے نہ بلاؤ اور اگر تمہیں کوئی بلائے تو اس کا مقابلہ کرو، اس لئے کہ وہ باغی ہے اور جس کے خلاف بغاوت کی جائے اس کی مدد کی اللہ عزوجل نے ضمانت لی ہے۔ (عمدة القاری، کتاب الجہاد والسير، باب لا تمنوا لقاء العدو، ج 14، ص 274، دار الفکر بیروت)

مزید فرماتے ہیں: ”قوله: (إن الجنة تحت ظلال السيوف) أي: إن ثواب الله والسبب الموصول إلى الجنة عند الضرب بالسيوف في سبيل الله، وقال ابن الجوزي: المراد أن دخول الجنة يكون بالجهد، والظلال جمع: ظل، فإذا دنى الشخص من الشخص صار تحت ظل سيفه، وإذا تدانى الخصمان صار كل واحد منهما تحت ظل سيف الآخر، فالجنة تنال بهذا“ (عمدة القاری شرح صحیح البخاری، کتاب الجہاد، ج 14، ص 115، دار الفکر بیروت)

ترجمہ: یعنی اس سے مراد اللہ عزوجل کی طرف سے ملنے والا ثواب ہے اور اللہ عزوجل کی راہ میں جہاد کرنے والے کو تلوار کی ضرب جنت کی طرف لے جانے کا سبب ہے۔ علامہ ابن جوزی رحمہ اللہ فرماتے ہیں: اس سے مراد یہ ہے کہ جہاد کے ذریعے جنت میں داخلہ ہو گا، اور ظلال ظل کی جمع ہے جس کا معنی ہے ”سایہ“ جب ایک شخص دوسرے کے قریب ہوتا ہے تو وہ اس کی تلوار کے سائے میں آجاتا ہے اور جب دو لڑنے والے ایک دوسرے کے قریب آتے ہیں تو وہ ایک دوسرے کی تلوار کے سائے تلے ہوتے ہیں پس اس طرح جنت کو پایا جاتا ہے۔

جہاد کی صورتیں

فرض صورت: جہاد کی صورتوں میں فرض صورت بھی ڈیفنس یعنی دفاع کی ہے۔

واجب صورت: جب کسی مسلمان ریاست پر دشمن حملہ کرے اور ان میں مقابلہ کی طاقت نہ ہو تو الا قرب فلا قرب مسلمان حکومت پر ان کی مدد کرنا واجب ہے۔

فرض کفایہ کی صورت: حاکم اسلام پر لازم ہے کہ دشمن پر رعب اور غلبہ قائم رکھنے کے لئے کہیں نہ کہیں فوجیں بھیجتا رہے۔

مکروہ صورت: جب علم ہو کہ اس جنگ سے مسلمانوں کا نقصان ہو گا تو ایسی صورت میں جنگ کرنا مکروہ ہے کہ خود کو ہلاکت میں ڈالنا ہے۔

لہذا دونوں کی اصلاً نفی نہیں کر سکتے بلکہ اسلام نے ہی صحیح جنگ کے اصول بنائے اور لوگوں کے بتائے اور جہاں اخلاق کی ضرورت تھی وہاں رسول کریم روف الرحیم ﷺ نے اپنا اعلیٰ اخلاق بھی دیکھایا۔

(2) سوال: گھر میں تدفین کرنا کیسا؟

جواب: منع ہے۔ یہ انبیاء کا خاصہ ہے کہ جہاں ان کا وصال ہو وہیں انہیں دفن کیا جائے۔

علامہ ابو زکریا یحییٰ بن شرف نووی رحمہ اللہ شرح مسلم میں فرماتے ہیں: ”فہذا حث علی الصبر فی القتال وهو آكد أركانہ“ یعنی اس حدیث میں جنگ کی حالت میں صبر کرنے اور ثابت قدم رہنے کا حکم دیا گیا ہے اور جہاد میں صبر کرنا اور ثابت قدم رہنا جہاد کے ارکان میں سے ایک اہم رکن ہے۔ (شرح مسلم للنووی، کتاب الجہاد، باب کراہۃ تمنی لقاء العدو، ج 12، ص 46، دار احیاء التراث بیروت)

(3) سوال: مسافر نے مقیم امام کے پیچھے چار رکعتی نماز پڑھی اور وہ واجب الاعادہ ہوئی تو جب یہ مسافر اس کا اعادہ کرے گا تو چار رکعات کا کرے گا یا دو کا؟

جواب: چار رکعات پوری پڑھے گا کیونکہ امام کے پیچھے اس کی نماز ناقص ہوئی ہے باطل نہیں، اگر باطل ہوتی تو پھر صرف دو کے اعادہ کا حکم ہے۔

(4) سوال: کسی دوسری کمپنی کے لیبل شدہ پیکنگ کاغذ میں اپنی چیز ڈال کر بیچنا کیسا؟

جواب: اگر کمپنی کی طرف سے اجازت ہو تو کر سکتا ہے جبکہ اس میں دھوکہ نہ ہو۔

(5) سوال: مدارس، سکول وغیرہ میں بعض اوقات کسی ایونٹ کے لئے پیسے جمع کئے جاتے ہیں جس میں نابالغ بچوں سے بھی لئے جاتے ہیں تو نابالغ بچوں سے پیسے لینا پھر سب کا مل کر انہیں استعمال کرنا کیسا؟

جواب: اگر تو بچے پیسے گھر سے لائے ہی اس ایونٹ کے لئے تھے پھر تو لینے اور استعمال کرنے میں کوئی حرج نہیں لیکن ان کے ذاتی جیب خرچ سے لینا پھر سب کا استعمال کرنا جائز نہیں کہ نابالغ کی اجازت معتبر نہیں۔

(6) سوال: طاہر القادری کے عقائد کی وضاحت فرمادیں؟

جواب: طاہر القادری ایک گمراہ کن شخص ہے۔ شروع میں اس کی تفسیر مشہور ہوئی جس کی شہرت کا اس نے ناجائز فائدہ اٹھایا اور اہل سنت کے کئی مسلمہ عقائد سے اختلاف و انحراف کیا اور آج تک یہ سلسلہ جاری ہے۔ مثلاً:

- طواغیت اربعہ کی کفریہ عبارات پر اس نے حکم کفر کا انکار کیا اور کہا مجھے اس میں اختلاف ہے حالانکہ ان عبارات پر علماء عرب و عجم نے حکم کفر لگایا اور فرمایا: من شک فی کفرہ و عذابہ فقد کفر۔ اسی وجہ سے کئی علماء نے اس پر کفر لزومی کا حکم لگایا اور بعض نے تو التزام کا بھی حکم لگایا۔
- کرسمس کے موقع پر عیسائیوں کے پاس جا کر اس نے تقریر کی اور وہاں پر اپنی طرف سے ایک عجیب و غریب تقسیم کی کہ دنیا میں دو طرح کے لوگ بستے ہیں Believer اور Non-believer (یعنی مسلمان اور غیر مسلمان) اس تقسیم کے ذریعے اس نے عیسائیوں، یہودیوں کو بھی مسلمان ثابت کیا۔ (معاذ اللہ)
- شیعوں، بد مذہبوں سے اتحاد کے نعرے لگانا جیسے: خمینی کے انقلاب کا بار بار ذکر کرنا اور اس کی تعریفات کرنا جس نے سرعام حضرت عائشہ رضی اللہ عنہا کی گستاخیاں کیں اور صحابہ کرام پر طعن و تشنیع کی۔
- داڑھی شریف اور عورت کی دیت کے مسئلہ میں چودہ صدیوں کے علماء سے اختلاف کرنا۔
- تقریروں میں بار بار جھوٹ بولنا اور جھوٹے خواب بیان کر کے اپنے جعلی فضائل ثابت کرنا جیسے کہا: میں نے خواب میں اعلیٰ حضرت رحمۃ اللہ علیہ سے اتنے سال پڑھا، امام اعظم سے اتنے سال، حضور ﷺ کی اتنی بار زیارت کی وغیرہ۔ پاکستان میں ایک مرتبہ تقریر کرتے ہوئے کہا 295C قانون (جو ناموس رسالت ﷺ کے متعلق ہے) یہ میں نے منظور کروایا ہے اور کسی دوسرے ملک میں تقریر کرتے ہوئے کہا: میرا اس قانون سے کوئی تعلق نہیں۔ الغرض اس نے کئی متفقہ عقائد اہل سنت سے انحراف کیا اور اس پر کم از کم گمراہی کا حکم ضرور ہے۔

(7) سوال: سرکاری ڈاکٹروں کا سرکاری ادویات اپنے پرائیویٹ کلینک پر لا کر بیچنا کیسا؟

جواب: جائز نہیں۔

(8) سوال: آپ ﷺ کے متعلق جو یہ کہے کہ آپ ﷺ نہ لکھنا جانتے تھے اور نہ ہی پڑھنا اس کا کیا حکم ہے؟

جواب: یہ بات شان رسالت ﷺ میں گساخی پر مبنی ہے

○ اور وہابیوں کا شروع سے ہی عقیدہ ہے کہ یہ ”امی“ کا ترجمہ ان پڑھ کرتے ہیں حالانکہ امی کا مطلب ہے کہ آپ ﷺ نے کسی انسان سے نہیں پڑھا بلکہ خود اللہ جل شانہ نے آپ ﷺ کو تمام علوم سیکھائے اور آپ ﷺ کا علم ساری کائنات کے علم سے زیادہ ہے۔ آپ ﷺ لکھنا پڑھنا سب جانتے تھے اور اس پر کثیر احادیث دلالت کرتی ہیں جس طرح بسم اللہ شریف لکھنے کا طریقہ سیکھنا وغیرہ۔

○ وہابی صرف حضور ﷺ کو ایک پیغام پہنچانے والا مانتے ہیں اس سے زیادہ کچھ نہیں حالانکہ اللہ تبارک و تعالیٰ نے آپ ﷺ کی زندگی کو قرآن مجید میں بہترین نمونہ قرار دیا اور خلق عظیم کے ساتھ متصف فرمایا۔

○ محبوبانِ خدا میں موازنہ کرنا ان کی عام عادت ہے، انبیاء کا اللہ تعالیٰ کے ساتھ موازنہ کرتے ہیں (معاذ اللہ) اور اولیاء کا انبیاء کے ساتھ موازنہ کرتے ہیں، صحابہ کرام کا اہل بیت کے ساتھ موازنہ کرتے ہیں۔

○ پھر عجیب و غریب باتیں اور گستاخیاں کر کے اسلام دشمن قوتوں کے لئے گمراہی اور اسلام پر طعن و تشنیع کے راستے ہموار کرتے ہیں جیسے قاسم ناتو توئی نے مرزا قادیانی کے لئے تحذیر الناس لکھ کر کفر کا راستہ نکالا اور اسماعیل دہلوی نے توحید کو آڑ بنا کر مسلمانوں پر کفر و شرک کا حکم لگایا۔

(9) سوال: عبد القاہر جرجانی سنی تھے یا معتزلی؟

جواب: سنی تھے بعض نے معتزلی ہونے کا بھی قول کیا ہے۔

(10) سوال: ٹیوشن میں وقت مقرر کیا ہے مثلاً 20 منٹ پڑھاؤں گا لیکن وہ 20 منٹ کونسے ہیں یہ مقرر نہیں کیا تو کیا یہ درست ہے؟

جواب: نہیں بلکہ وہ 20 منٹ مقرر کرنا بھی ضروری ہے کہ مثلاً عصر کے بعد یا مغرب کے وغیرہ۔

(11) سوال: امام خطبہ کے لئے منبر پر بیٹھ جائے تو اس کے بعد وظائف یا چندہ کر سکتے ہیں؟

جواب: اس مسئلہ میں امام صاحب اور صاحبین کے درمیان اختلاف ہے امام صاحب کے نزدیک جب امام خطبہ کے لئے بیٹھ جائے تو اس کے بعد جماعت ہو جانے تک ہر قسم کا کلام منع ہے جبکہ صاحبین فرماتے ہیں صرف امام کے خطبہ دینے کے دوران ہر قسم کا کلام منع ہے اس کے علاوہ کر سکتے ہیں دونوں اقوال صحیح ہے اور دونوں کی ائمہ نے تصحیح کی ہے لیکن جب اختلاف ہے تو بچنا چاہئے اور اگر کوئی کر لے تو گناہ نہیں۔

مجلس علم (7)

28-09-2024

(1) سوال: چار بندوں نے مل کر کاروبار کے لئے کوئی مشین خریدی جن میں سے ایک ڈیور بھی ہے اور وہی اس کو چلاتا ہے اسی لئے وہ نفع اور اپنی تنخواہ دونوں لیتا ہے تو ایسے کاروبار کا کیا حکم ہے؟

جواب: یہ شرکت ملک کی صورت بنے گی جو کہ جائز ہے۔

(2) سوال: جب قافلے مکہ شریف سے مدینہ آتے ہیں تو راستے میں گاڑیاں نہیں رکھتیں اور وہ ظہر اور عصر کو ملا کر پڑھتے ہیں ان کا ایسا کرنا کیسا؟

جواب: مجبوری کی وجہ سے جبکہ اور کوئی چارہ نہ ہو تو اس کی رخصت ہوگی شوافع کے مذہب کے مطابق کہ ان کے نزدیک وہاں جمع کرنا جائز ہے لیکن ہم اس کی عمومی اجازت نہیں دیتے اگر خاص کسی کا عذر ہو تو اس کے لئے پھر رخصت کی کوئی صورت ہو سکتی ہے۔

(3) سوال: مقتدی امام کے ساتھ رکوع میں ملا تو اس کی وہ رکعت شمار ہوگی حالانکہ اس نے امام کے ساتھ قیام نہیں کیا بلکہ اپنی تکبیر کہہ کر امام کے ساتھ ملا (جو یہاں قیام کے قائم مقام ہوگی) اور اگر کوئی امام کو اس حالت میں پائے کہ وہ رکوع سے اٹھ چکا ہو اور یہ اپنا رکوع کر کے امام کے ساتھ ملے تو ہم کہتے ہیں اس کی یہ رکعت شمار نہیں ہوگی کیونکہ امام کے ساتھ رکوع میں شامل نہیں ہوا تو قیام کی صورت میں کیوں شمار ہوتی ہے حالانکہ وہاں بھی تو قیام میں امام کے ساتھ نہیں ملا؟

جواب: اس پر حدیث موجود ہے۔

(4) سوال: ڈاکٹر کا بیمہ پالیسی کے لئے فوت شدہ شخص کے بارے تاثرات دینا کیسا؟

جواب: جائز ہے کیونکہ وہ صرف معلومات دے رہا ہے جو اس سے پوچھی جا رہی ہیں لیکن بیمہ پالیسی کی نیت سے نہ دے۔ جس طرح کسی نے سود پر قرضہ لے کر سونا گروی رکھوایا اور وہ کسی سنار سے چیک کروایا اس کا اصلی ہونا وغیرہ تو سنار کو چیک کر دینے سے گناہ نہیں۔

(5) سوال: عورت کو دو طلاقیں دیں بعد میں کہا ”میں تجھے آج بھی نہیں رکھتا اور کل بھی“ تو کتنی واقع ہوں گی؟

جواب: دو طلاقیں واقع ہوں گی اور یہ جملہ کہ ”میں تجھے آج بھی نہیں رکھتا اور کل بھی“ اس پر کچھ حکم نہیں۔

(6) سوال: اللہ تعالیٰ کو ”قاری“ یا ”تالی“ کہنا کیسا اس آیت سے استدلال کرتے ہوئے: ﴿تِلْكَ آيَاتُ اللَّهِ تَتْلُوهَا عَلَيْكَ بِالْحَقِّ وَإِنَّكَ لَمِنَ الْمُرْسَلِينَ﴾

جواب: ہر وہ صیغہ جو قرآن مجید میں اللہ تعالیٰ نے اپنے لئے استعمال فرمایا ضروری نہیں کہ ہمیں بھی اس کی اجازت ہو جیسے کھیتی اللہ ہی اگاتا ہے لیکن علماء نے اسے ”مزارع“ کہنے سے منع فرمایا لہذا مذکورہ الفاظ بھی اس کے لئے بولنا درست نہیں۔

(7) سوال: اپنا کام چکانے کے لئے عورتوں کو کام پہ رکھنا کیسا؟

جواب: جائز نہیں۔

(8) سوال: سنا ہے فضل چشتی آپ کے پاس آیا تھا اور اس نے آپ کے ہاتھ پر توبہ بھی کی تھی؟

جواب: جی ہاں آیا تھا اور جو اسے دعوت اسلامی پر اشکالات تھے اس نے کئے جن کا میں نے جواب دیا جو اس نے تسلیم بھی کر لیا اور اس وقت کوئی اعتراض نہیں لیکن بعد میں پھر پہلے کی طرح ہو گیا۔ بقیہ باقاعدہ اس نے اپنی باتوں سے توبہ نہیں کی تھی۔

(9) سوال: الحاد کے اسباب کیا ہیں اور اس کو کیسے دور کیا جائے؟

جواب: الحاد کے اسباب عموماً درج ذیل ہوتے ہیں:

- دین سے دوری۔
- سوشل میڈیا جو کئی خرافات کا سبب ہے۔
- موجودہ ناقص، مخلوط نظام تعلیم۔
- ہر طرف جہالت کا عام ہونا۔
- قرآن و حدیث اور علماء امت سے دوری۔
- مختلف TV چینل پر بیٹھے علم و عمل اور دین کے لباس سے دور سپیکرز کی غلط تشریحات۔
- اپنی تہذیب و ثقافت کو چھوڑ کر مغربی معاشرہ کی اتباع۔

الحاد کو ختم کرنے کا طریقہ:

- سب سے بڑا طریقہ تو یہ ہے کہ لوگوں کو دین کے قریب کیا جائے۔
- اسلامی احکامات سے انہیں آگاہ کیا جائے۔
- قرآن و حدیث کی صحیح تشریحات ان کے سامنے بیان کی جائیں۔
- خدا اور سول کی محبت ان کے دلوں میں راسخ کی جائے۔

➤ الحاد کے رد میں کتابیں لکھی جائیں اور ملحدین کے اعتراضات کا آسان، فہم انداز میں جواب دیا جائے۔

(10) سوال: علم و عمل کا آپس میں کیا تعلق ہے؟

جواب: دونوں ایک دوسرے کے لئے لازم و ملزوم ہیں۔ علم کے لئے عمل ضروری ہے کیونکہ بے عمل عالم سے لوگ دور ہوتے ہیں اگرچہ وہ کتنا ہی پڑھا لکھا ہو یوں اس سے کئی لوگ استفادہ سے محروم ہو جاتے ہیں اور وہ علم جس پر عمل نہ ہو وہ اکثر اوقات اپنے اور دوسروں کے لئے نقصان کا باعث بنتا ہے جیسا کہ کسی بزرگ کا قول ہے:

”وہ علم جو تجھے گناہ سے نہیں بچاتا جہنم سے کیسے بچائے گا“

ایسے ہی صحیح عمل کے لئے علم ضروری ہے کیونکہ بے علم عابد مسخرہ شیطان ہوتا ہے اور بے علم و عمل شخص کو کبھی خدا کی معرفت نصیب نہیں ہو سکتی۔

(11) سوال: رضائے الہی اور قضائے الہی میں کیا فرق ہے؟

جواب: بظاہر فرق نہیں ہونا چاہئے کیونکہ رضا بھی کئی مرتبہ قضاء کے معنی استعمال ہوتی ہے جیسے کہا جائے: فلاں شخص رضائے الہی سے فوت ہو گیا، تو یہاں رضا قضاء کے معنی میں ہے۔ واللہ اعلم

(12) سوال: طواغیت اربعہ کی کفریہ عبارات کی کچھ وضاحت فرمادیں؟

جواب: مجلس علم 4، سوال نمبر 16، کے حاشیہ میں اس کی تفصیل دیکھیں۔ مؤلف

(13) سوال: معاشرت دلیل منافرت ہے۔ بعض اوقات ہم طلباء میں بھی کسی وجہ سے ناراضگی ہو جاتی ہے

تو اس کو کیسے دور کیا جائے؟

جواب: دوسرے کی صلاحیت کو تسلیم کیا جائے اور ہو سکے تو وقتاً فوقتاً اس کا اظہار بھی کیا جائے، جب تک اس کا عقیدہ درست ہو تب تک اس کے خلاف کوئی بات نہ کی جائے۔

مجلس علم (8)

04-10-2024

(1) سوال: فتنے سے بچنے کے لئے سجدہ سہو میں دونوں طرف سلام پھیرنا کیسا؟

جواب: سجدہ سہو میں سلام کے متعلق احناف کے دو قول ہیں: رائج اور مفتی بہ قول یہ ہے کہ سجدہ سہو میں صرف ایک طرف سلام پھیرے، جبکہ ایک قول کے مطابق دونوں طرف سلام پھیرے لیکن یہ مفتی بہ نہیں۔ جہاں کسی دوسرے امام کے مقلد افراد ہوں جو دونوں طرف سلام کا قائل ہو اور وہ دونوں طرف سلام نہ پھیرے پر فتنہ کریں اور بچنے کی کوئی صورت نہ ہو تو پھر دونوں طرف سلام پھیرنے کی اجازت ہوگی۔

(2) سوال: نس بندی کے کاروبار کا کیا حکم ہے؟

جواب: جائز نہیں کیونکہ ناجائز کام کی اجرت بھی ناجائز ہوتی ہے۔

(3) سوال: عقیدہ عصمت کیا ہے؟

جواب: سب انبیاء اور فرشتوں کو معصوم ماننا⁽²⁴⁾۔ اس کا منکر گمراہ ہے۔ عصمت کی تعریف میں دو قول ہیں:

❖ انبیاء کے معصوم ہونے کا مطلب یہ ہے کہ ان میں اصلاً گناہ کی صلاحیت ہی نہیں۔

(24) تفسیر قرطبی میں ہے: ”وقال جمهور من الفقهاء من أصحاب مالك وأبي حنيفة والشافعي: إنهم معصومون من الصغائر كلها كعصمتهم من الكبائر أجمعها“ (تفسیر قرطبی، ج 1، ص 308، دارالکتب المصریہ - قاہرہ)

❖ گناہ کی صلاحیت ہے لیکن اللہ تعالیٰ نے ان سے حفاظت کا وعدہ فرمایا ہے۔ یہی رائج ہے کیونکہ انہیں ثواب تب ہی ملے گا جب گناہ کی صلاحیت ہو اور نہ کریں۔

(4) ”خاتم المعصومین“ نعرہ لگانا کیسا؟

جواب: یہ نعرہ درست ہے کیونکہ اگر معصوم سے مراد افضل نبی ہو تو سرکار بالاتفاق سب سے افضل ہیں اور اگر معصوم سے مراد آخری نبی ہو (کما ہو المتبادر) پھر مراد ہو گا انسانوں میں آخری معصوم کیونکہ فرشتوں کی تخلیق تو ہوتی ہی رہتی ہے لیکن عصمت اور نبوت کو مترادف قرار دینا درست نہیں (کما نسب الی بعض الفضلاء) کیونکہ نبوت کا منکر کافر ہے اور عصمت کا منکر گمراہ ہے۔

(5) سوال: نعرہ تحقیق کی وضاحت فرمادیں؟

جواب: نعرہ میں دراصل سیاق و سباق کا لحاظ ہوتا ہے کہ اس کی وجوہات کیا ہیں؟ کس وجہ سے یہ نعرہ شروع ہوا؟ صرف معنی کا لحاظ نہیں ہوتا۔ نعرہ تحقیق بھی شیعوں کے رد میں شروع ہوا کہ انہوں نے کہا خلافت صرف مولا علی رضی اللہ عنہ کی حق ہے اور باقی معاذ اللہ غاصب تھے تو ان کے رد میں یہ نعرہ لگایا کہ جس طرح مولا علی رضی اللہ عنہ کی خلافت برحق ہے اسی طرح بقیہ تین خلفاء کی خلافت بھی برحق ہے۔ لہذا اس نعرہ کے متعلق بعض لوگوں کا یہ اعتراض کرنا کہ ”نعرہ تحقیق“ کے جواب میں ”حق چار یار“ کے بجائے ”حق سب یار“ کہنا چاہئے یہ درست نہیں کہ اس میں تو اختلاف ہی نہیں (کیونکہ ہم تو سب صحابہ کو حق، امام، پیشوا مانتے ہیں)، اس سے تو نعرہ کے اصل مقصد کو ختم کرنا ہے۔

(6) سوال: بد مذہب کا پکا ہوا گوشت کھانا کیسا؟

جواب: اگر بدنہ ہی حد کفر تک ہو پھر تو جائز نہیں جب گوشت اس کے ہاتھ سے چھپ گیا ہو۔

(7) سوال: ﴿عُتِّلَ بَعْدَ ذَلِكَ زَنِيمٌ﴾ سورہ قلم سے گالی کے جواز پر استدلال کرنا کیسا؟

جواب: یہ استدلال درست نہیں کیونکہ قرآن مجید میں تو بطور خبر ہے۔

مجلس علم (3)، سوال (2)، کے حاشیہ میں اس کی تفصیل دیکھیں۔ مؤلف

مجلس علم (9)

12-10-2024

(1) سوال: حضور ﷺ کو بعض نے خواب میں بچپن کی حالت میں دیکھا، بعض نے جوانی کی حالت میں اور بعض نے بڑی عمر مبارک کی حالت میں دیکھا تو کیا یہ جسم مثالی کی صورت بنے گی⁽²⁵⁾؟

جواب:

(2) سوال: قبرستان کے درختوں کی شاخیں توڑ کر قبر پر رکھنا کیسا؟

جواب: جائز ہے کیونکہ عموماً قبرستان کے درخت کسی کی ملک نہیں ہوتے۔

(3) سوال: جو چیزیں عام طور پر مرد ہی پہنتے ہوں وہ عورتیں پہن سکتی ہیں؟

جواب: نہیں کہ مردوں کے ساتھ مشابہت لازم آئے گی⁽²⁶⁾، اگر وہ چیز مرد و عورت میں سے کسی کے ساتھ خاص نہ ہو (بلکہ دونوں میں مشترک ہو) تو پھر دونوں پہن سکتے ہیں۔

(25) یہ سوال استاد صاحب سے المعتمد کے پڑھے ہوئے ایک سبق کے متعلق تھا جس میں یہ بحث تھی کہ نبی کریم ﷺ کا دیدار اہل سنت کے نزدیک خواب اور جاگتے ہوئے دونوں طرح جائز ہے بلکہ کئی سلف و خلف سے منقول ہے، فقط اختلاف اس بات میں ہے کہ خواب میں آپ ﷺ کی حقیقی صورت نظر آتی ہے یا جسم مثالی۔ تفصیل کے لئے کتب عقائد اہل سنت جیسے: مسایرہ، مسامرہ، شرح عقائد، کنز الفرائد، المعتمد کا مطالعہ فرمائیں۔

(26) حضرت سیدنا ابن عباس رضی اللہ تعالیٰ عنہما ارشاد فرماتے ہیں کہ نبی کریم ﷺ نے: عورتوں کی مشابہت اختیار کرنے والے مردوں اور مردوں کی مشابہت اختیار کرنے والی عورتوں پر لعنت فرمائی ہے۔

(4) سوال: کوئی شخص رمضان شریف میں کسی دوسرے ملک گیا اور وہاں چاند نظر آنے کا اعلان ہو گیا، اس نے ابھی 29 روزے رکھے ہیں تو کیا ان کے ساتھ عید کرے گا؟

جواب: جی ہاں اگر عامی ہے تو اور اگر اس نے 29 روزوں سے بھی کم رکھے ہوں مثلاً 28، تو عید کرنے کے بعد ایک کی قضاء کرے گا۔

(5) سوال: عورتوں کا موٹر سائیکل چلانا کیسا؟

درست نہیں کیونکہ مردوں کی سواری ہے۔

(6) سوال: کسی نے چاروں رکعات کے شروع میں ثناء پڑھی تو کیا ترک واجب ہو گا؟

جواب: نہیں کیونکہ چاروں رکعات ثناء کا محل ہیں اگرچہ پہلی رکعت کے علاوہ پڑھنی نہیں چاہئے۔

(7) سوال: قادیانوں کو اہل کتاب کہنا کیسا؟

جواب: جائز نہیں، اہل کتاب کی اصطلاح یہود و نصاریٰ کے ساتھ خاص ہے کیونکہ انہیں کی کتابیں آسمانی ہیں۔

(8) سوال: سودی کاروبار ختم کرنے کے فوائد کیا ہیں؟

(2) آپ ﷺ نے فرمایا: چار قسم کے لوگ ایسے ہیں جو صبح بھی اللہ عزَّوَجَلَّ کی ناراضگی میں کرتے ہیں اور شام بھی اللہ عزَّوَجَلَّ کی ناراضگی میں کرتے ہیں۔ راوی فرماتے ہیں کہ میں نے عرض کی: یا رسول اللہ ﷺ! وہ کون لوگ ہیں؟ تو آپ ﷺ نے ارشاد فرمایا: عورتوں کی مشابہت اختیار کرنے والے مرد اور مردوں کی مشابہت اختیار کرنے والی عورتیں اور چوپایوں اور مردوں سے وطی کرنے والا۔

(3) حضرت سیدنا ابو ہریرہ رضی اللہ تعالیٰ عنہ سے مروی ہے کہ رسول اکرم، شفیع معظم ﷺ نے: عورتوں سے مشابہت اختیار کرنے والے ہجڑے مردوں پر اور ان عورتوں پر جو مردوں کی مشابہت اختیار کرتی ہیں اور بیابان میں تنہا سفر کرنے والے پر لعنت فرمائی ہے۔

جواب: اس کے بیشتر فوائد ہیں اسی لئے قرآن و حدیث میں سود کو ناجائز و حرام اور اللہ تعالیٰ سے اعلان جنگ قرار دیا گیا۔ مثلاً:

ایک کتاب کی ہی مثال لیں اس کے مکمل ہونے میں کتنے پروسسرز ہیں جیسے کتاب کے لئے:

- کاغذ چاہئے ہوتا ہے، جس کے بننے میں الگ بہت سے مراحل ہیں پھر اس کا بازار میں آنا، دکانوں پر بکنا ان تمام مراحل میں لوگ کام کرتے ہیں اور حلال روزی حاصل کرتے ہیں۔
- کتاب کی پیسٹنگ جس کی الگ مارکیٹ اور دکانیں ہوتی ہیں اور وہاں ہزاروں لوگ کام کرتے ہیں۔

- بانڈنگ یہ الگ مرحلہ ہے جہاں بھی کئی لوگ کام کر رہے ہوتے ہیں۔

- پھر کئی مراحل سے گزرنے کے بعد کتاب کا چھپ کر مارکیٹ میں آنا اور مکتبوں پر فروخت ہونا، یہاں بھی کئی لوگ کام کرتے ہیں۔

اب دیکھیں ایک کتاب کے تیار ہونے کے دوران کتنے مراحل ہیں جہاں لاکھوں لوگ کام کرتے ہیں اور حلال رزق کماتے ہیں اور اگر یہی رقم کسی بینک میں رکھوادی جائے سود کے طور پر تو صرف ایک فرد یعنی رکھوانے والے کو ظاہری طور پر منافع ملے گا۔ ہماری عوام محنت و مشقت کرنے سے بھاگتی ہے اور ہر جگہ آسانی چاہتی ہے اس لئے اپنی رقم کسی کاروبار میں لگانے کے بجائے بینک میں جمع کروادیتے ہیں کہ وہاں انہیں نقصان کا بھی احتمال نہیں ہوتا کہ فکس منافع (یعنی سود جو کہ حرام اور اشد حرام ہے) ملتا رہتا ہے، ایسے لوگ پھر ترقی نہیں کرتے بس ویسے کے ویسے رہتے ہیں اور جنہیں کاروبار کا شوق ہو وہ چھوٹے سے کاروبار کے رزیلے کروڑ پتی بن جاتے ہیں۔

پھر ہماری عوام اخلاق، تعلیم سے بالکل عاری ہے، لوگ ان سے کاروبار کرنے سے ڈرتے ہیں کہ اگر ان کے ساتھ کوئی کام کیا جائے مضاربہ، شرکت وغیرہ تو 90 فیصد ایسے کاروبار ہوتے ہیں جو لڑائی جھگڑے کا شکار ہو جاتے ہیں اور چند دن بعد ختم ہو جاتے ہیں۔۔۔!!!

(9) سوال: حربی کافر کو قربانی کا گوشت دے سکتے ہیں؟

جواب: بطور اجرت یا صدقہ نہیں دے سکتے اور بطور ہبہ دیا جاسکتا ہے اگرچہ دینا نہیں چاہئے۔

(10) سوال: بعض اوقات پاکستان سے باہر کے ملک گئے ہوئے کسی فرد کا وہیں انتقال ہو جاتا ہے جس کو یہاں لانے میں تقریباً 10 دن لگتے ہیں تو ایسی صورت میت کے یہاں آنے پر اس پہ سوگ کرنا کیسا؟

جواب: بیوی کے علاوہ کسی کے لئے تین دن سے زیادہ سوگ کرنا جائز نہیں ہے لہذا بہتر یہی ہے کہ اسے وہیں دفن دیا جائے کہ یہاں لانے میں کئی خرابیاں ہیں مثلاً: تین دن سے زیادہ سوگ کرنا، دفنانے میں تاخیر ہونا، پوسٹ ماٹم کرنا وغیرہ۔

(11) سوال: حرم میں جو گھاس راستے وغیرہ پر اگے اس کو کاٹنا کیسا؟

جواب: جو خود اگے اس کو کاٹنا جائز نہیں۔

(12) سوال: ضروریات دینی⁽²⁷⁾ کے منکر کا ذبیحہ کھانا کیسا؟

(27) مفتی امجد علی اعظمی رحمہ اللہ فرماتے ہیں: ضروریات دین وہ مسائل دین ہیں جن کو ہر خاص و عام جانتے ہوں، جیسے اللہ تعالیٰ کی وحدانیت، انبیاء کی نبوت، جنت و نار، حشر و نشر وغیرہ، مثلاً یہ اعتقاد کہ حضور اقدس صلی اللہ علیہ وسلم خاتم النبیین ہیں، حضور صلی اللہ علیہ وسلم کے بعد کوئی نبی نہیں ہو سکتا۔ عوام سے مراد وہ مسلمان ہیں جو طبقہ علماء میں نہ شمار کیے جاتے ہوں، مگر علما کی صحبت سے شرفیاب ہوں اور مسائل علمیہ سے ذوق رکھتے ہوں، نہ وہ کہ کوردہ اور جنگل اور پہاڑوں کے رہنے والے ہوں جو کلمہ بھی صحیح نہیں پڑھ سکتے، کہ ایسے لوگوں کا ضروریات دین

جواب: جائز نہیں۔

(13) سوال: میزان بینک کی سکیم ”ٹینشن فری“ کا کیا حکم ہے؟

جواب: سود کی صورت ہے، مضاربیت کا فقط نام ہوتا ہے۔

(14) سوال: ویزہ کے ساتھ گاڑی کی انشورنس کا کیا حکم ہے؟

جواب: یہاں انشورنس مقصود نہیں ہوتی کہ ہمارا مقصد تو ویزہ ہے اور انشورنس وہ خود کرتے ہیں جس طرح ٹرانسپورٹ گاڑیوں کی بھی انشورنس ہوئی ہوتی ہے اور جب ہم ٹکٹ خریدتے ہیں تو اس میں بھی اس کا کچھ حصہ مقرر ہوتا ہے لیکن ہمارا مقصود فقط سفر کرنا ہے۔

(15) سوال: داڑھی منڈے نعت خواں کو سیٹج پر بلا کر نعت پڑھوانا کیسا؟

جواب: جائز نہیں کہ فاسق ہے اور فاسق کی تعظیم کرنا حرام ہے۔

قد تم مجلس علم (9)

سے ناواقف ہونا اس ضروری کو غیر ضروری نہ کر دے گا، البتہ ان کے مسلمان ہونے کے لیے یہ بات ضروری ہے کہ ضروریات دین کے منکر نہ ہوں اور یہ اعتقاد رکھتے ہوں کہ اسلام میں جو کچھ ہے حق ہے، ان سب پر اجمالاً ایمان لائے ہوں۔ (بہار شریعت، حصہ اول، ج 1، ص 172، مطبوعہ مکتبۃ المدینہ کراچی)

مجلس علم (10)

19-10-2024

(1) سوال: عورت کو اغلام⁽²⁸⁾ کرنے کی صورت میں حرمت مصاہرت ثابت کیوں نہیں ہوتی؟

جواب: حرمت مصاہرت کے دو اسباب ہیں: جزئیت کا ثبوت اور اس کی طرف داعی، اول استحساناً اور قیاساً دونوں طرح منصوص ہے جبکہ دوسرا صرف قیاس پر مبنی ہے۔ پھر جزئیت یا داعی جس میں غیر محل میں انزال ہوایا چھونے اور نظر کرنے کی صورت میں انزال ہو گیا تو حرمت مصاہرت ثابت نہیں ہوگی۔

(2) سوال: سنت مؤکدہ کے بارے کتب فقہ میں لکھا ہوتا ہے ”یاتی بہا“ اس کا کیا مطلب ہے؟

جواب: یعنی ان کو ادا کیا جائے اگرچہ فرض یا واجب کی طرح ان میں تاکید باقی نہیں ہے⁽²⁹⁾۔

(3) سوال: جاز کیش ایجنٹ کا سودی رقم نکال کے دینا کیسا؟

(28) اغلام سے مصاہرت نہیں ثابت ہوتی۔ (رد المحتار، کتاب النکاح، فصل فی المحرمات، ج 4، ص 117)
نظر اور چھونے میں حرمت جب ثابت ہوگی کہ انزال نہ ہو اور انزال ہو گیا تو حرمت مصاہرت نہ ہوگی۔ (الدر المختار، کتاب النکاح، فصل فی المحرمات، ج 4، ص 115)۔ مزید تفصیل بہار شریعت، حصہ 7، حرمت مصاہرت کے بیان میں دیکھیں۔
(29) سنت مؤکدہ: وہ ہے جس کو حضور صلی اللہ تعالیٰ علیہ وسلم نے ہمیشہ کیا ہوا البتہ بیان جواز کے لیے کبھی ترک بھی کیا ہو۔ (بہار شریعت، حصہ 1، ص 52۔ فتاویٰ فقیہ ملت، ج 1، ص 204)

سنتیں بعض مؤکدہ ہیں کہ شریعت میں اس پر تاکید آئی۔ بلا عذر ایک بار بھی ترک کرے تو مستحق ملامت ہے اور ترک کی عادت کرے تو فاسق، مردود الشہادۃ، مستحق نارہے۔ اور بعض ائمہ نے فرمایا: کہ وہ گمراہ ٹھہرایا جائے گا اور گنہگار ہے اگرچہ اس کا گناہ واجب کے ترک سے کم ہے۔ تلوح میں ہے کہ اس کا ترک قریب حرام کے ہے۔ اس کا تارک مستحق ہے کہ معاذ اللہ! شفاعت سے محروم ہو جائے کہ حضور اقدس صلی اللہ تعالیٰ علیہ وسلم نے فرمایا: جو میری سنت کو ترک کرے گا اسے میری شفاعت نہ ملے گی۔ سنت مؤکدہ کو سنن الہدی بھی کہتے ہیں۔ (بہار شریعت، حصہ 4، ص 662، مطبوعہ مکتبۃ المدینہ کراچی)

جواب: جائز ہے کہ یہ تو اپنا کاروبار کر رہا ہے اگرچہ نکلوانے والے کے لئے وہ رقم استعمال کرنا ناجائز و حرام ہے۔

(4) سوال: اولیاء کرام فوت ہونے کے بعد کس حد تک مدد کر سکتے ہیں⁽³⁰⁾؟

(30) فتاویٰ عزیز، رسالہ فیض عام مزارات اولیاء سے استعانت میں شاہ صاحب کا یہ ارشاد ہے: ”طریق استمداد از ایشان آنست کہ بزبان گوید اے حضرت من برائے کار فلاں درجناب الہی التجائی کنم شائیز بدعا و شفاعت امداد من نماید لکن استمداد از مشہورین باید کرد“ (لخصاً) ان حضرات سے استمداد کا طریقہ یہ ہے کہ زبان سے کہے: اے میرے حضور! فلاں کام کے لیے میں بارگاہ الہی میں التجا کر رہا ہوں آپ بھی دعا و شفاعت سے میری امداد کیجئے۔ لیکن استمداد مشہور حضرات سے کرنا چاہئے۔ (فتاویٰ رضویہ، ج 9، ص 823، رضافاؤنڈیشن لاہور)

از اولیائے مدفونین انتفاع جاری است ترجمہ: فوت شدہ اولیاء سے نفع یابی جاری ہے۔ (حوالہ مذکور، ص 820)
اعلیٰ حضرت ﷺ کیا خوب فرماتے ہیں:

اولیاء سے استعانت ہے روا	وہ وسائل ہیں ترے پیش خدا
معطی و مالک فقط اللہ ہے	واسطہ اپنا ولی اللہ ہے
ہے توسل کی طلب القرآن میں	وابتغوا آیا ہے اس کی شان میں
دیکھ تفسیر عزیزی پارہ عم	لکھتے ہیں یوں شاہ صاحب محترم
اولیاء کرتے ہیں امداد بشر	جارحہ ہیں بہر امداد بشر
اہل حاجت ان سے حاجت مانگ کر	اپنی مشکل کرتے ہیں حل سر بسر
یہ بھی فرمایا کہ نذر اولیاء	ہے تمام امت میں رائج بے خطا
ہے یہ مقصود شہ عبدالعزیز	نذر عرفی ہے، نہ شرعی اے عزیز
تحفہ جو لے جائیں شاہوں کے حضور	نذر کہتے ہیں اسے اہل شعور
فرق عرف و شرع سے غافل نہ ہو	کہہ نہ مشرک اہل الا اللہ کو
امت احمد کو جو مشرک کہے	خود ہے وہ نزدیک شرک و کفر سے
اور سماع و علم موتی مطلقاً	اہل سنت کا ہے اجماع اے فتی
مردے مومن ہوں کہ کافر لاکلام	دیکھتے سنتے سمجھتے ہیں مدام
اس پہ ناطق ہے تو اتر سے حدیث	ہے فنائے روح تو قول خبیث

جواب: اس کی کوئی معین حد نہیں جتنی اللہ تعالیٰ انہیں عطاء فرماتا ہے اس کے مطابق وہ کر سکتے ہیں اور اس پر قرآن و حدیث کی کئی نصوص شاہد ہیں، اسی طرح اولیاء کے وہ واقعات جن میں مدد کرنے کا ذکر ہے، یہ عقیدہ فضائل میں سے ہے جس کے منکر پر کوئی حکم نہیں۔ (اس عقیدہ کے) منکر سے کہا جائے گا کہ استعانت کے ناجائز ہونے پر دلیل دو یا تو وہ جواب میں یہ کہے گا کہ اللہ تعالیٰ کسی سے مدد کروانے پر قادر ہی نہیں (معاذ اللہ) جس سے اللہ جل و علی کی طرف عجز کی نسبت کرنا لازم آئے گا جو کہ کفر ہے یا کہے گا اللہ تعالیٰ مدد کروانے پر قادر ہے لیکن کرواتا نہیں تو پھر اس سے کہا جائے گا اس پر دلیل دو (جبکہ دلیل مفقود شد) کیونکہ ہمارے پاس تو اس کے جواز پر قرآن و حدیث سے شواہدات موجود ہیں اور پھر اشیاء میں اصل اباحت ہے۔ پھر کچھ لوگ اصل کو مان کر یا چھوڑ کر یہ نیا اعتراض شروع کر دیتے ہیں کہ اس خاص طریقہ کو نصوص سے ثابت کرو اور ہر ہر جزی پر دلیل مانگتے ہیں جو کہ اصول کے خلاف ہے کیونکہ جب اصل ثابت ہو گئی تو اس کی تمام جزئیات کا ثبوت بھی اسی سے ہو گا اور اس کا کوئی بھی جائز طریقہ ہو سکتا ہے۔ اور بعض یوں اعتراض کرتے ہیں کہ یہ چیز کسی صحابی سے ثابت نہیں تو کسی ولی کے لئے کیسے ہو سکتی ہے حالانکہ یہ اعتراض واضح جہالت پر مبنی ہے کیونکہ اس اصول کو لیں پھر تو کئی قرآنی آیات کا انکار لازم آئے گا جیسے حضرت سلیمان علی نبینا وعلیہ السلام کے امتی آصف بن برخیا نے پلک جھپکنے کے اندر تخت بلقیس لایا اس کا

کیا شریعت چاہے پتھر سے کلام

ہیں یہی موتی یہی من فی القبور

کیونکہ ان اللہ یسبغ من یشاء

وہ نہیں سنتے تو کیوں ان پر سلام

عام کے یہ دھڑ نہیں سنتے ضرور

یہ بھی جب حق چاہے سنتے ہیں ندا

(فتاویٰ رضویہ، ج 29، ص 621، رضافاؤنڈیشن لاہور)

یوں انکار کر دیا جائے کہ حضور ﷺ کے کسی صحابی سے ایسا واقعہ ثابت نہیں کیونکہ حضور ﷺ کے اصحاب بقیہ تمام انبیاء کی امتوں کے اصحاب سے افضل ہیں (اور یہ واضح جہالت اور کفر ہے، نعوذ باللہ منہا)۔

(5) سوال: کسی کو ”کرسمس ٹری“ بنا کے دینا کیسا؟

جواب: جائز نہیں کہ یہ عیسائیوں کی رسم ہے۔

(6) سوال: کپڑے دھونے والی آٹومیٹک مشین جس میں تین مرتبہ پانی آتا ہے اس میں ناپاک کپڑے پاک کپڑوں کے ساتھ ڈال سکتے ہیں؟

جواب: یوں ناپاک کپڑے پاک ساتھ ڈالنے نہیں چاہئے کہ ایک مرتبہ یہ پاک بھی ناپاک ہوں گے بحر حال پانی اگر اتنا آتا ہے کہ ماء کثیر کی صورت بن جاتی ہے تو پاک ہو جائیں گے وگرنہ نہیں۔

(7) سوال: وین ڈریور جو بچوں کو سکول چھوڑنے جاتے ہیں اور چھٹیوں کے ایام کے بھی پیسے لیتے ہیں جیسے گرمیوں کی چھوٹیاں وغیرہ کیا یہ جائز ہے؟

جواب: وہاں کا عرف دیکھا جائے گا اگر تو لوگ عام طور پر انہیں چھٹیوں کے پیسے بھی دیتے ہیں تو جائز ہے۔

(8) سوال: بینک والے کہتے ہیں کہ آپ اکاؤنٹ بنوائیں اور اس میں اتنی رقم مثلاً 10000 ہزار رکھیں تو ہم آپ کو اس کی بیس پر یہ سہولیات دیں گے، ایسا اکاؤنٹ بنوانا کیسا؟

جواب: جائز نہیں کہ یہ قرضہ پر نفع لینا ہے جو کہ جائز نہیں ہے۔

(9) سوال: یہ جو مسئلہ بیان کیا جاتا ہے کہ نماز میں فرض قرات کی مقدار تین چھوٹی آیات یا ایک بڑی آیت ہے تو کم از کم کتنے الفاظ ہوں تو بڑی آیت شمار ہوگی؟

جواب: اعلیٰ حضرت رحمۃ اللہ علیہ کی تحقیق کے مطابق 25 الفاظ ہیں۔

(10) سوال: لکی سکیم کا کیا حکم ہے؟

جواب: جائز نہیں کیونکہ اس میں قیمت مجہول ہے اور ایڈوانس رقم دینا ہے جو کہ جائز نہیں ہے۔

(11) سوال: جماعت ثانیہ⁽³¹⁾ کا حکم کیا ہے؟

جواب: (اس کی درج ذیل صورتیں ہیں):

☆ جماعت اولیٰ کی ہیئت پر اذان و اقامت کے ساتھ جماعت ثانیہ مکروہ تحریمی ہے۔

☆ اذان کے بغیر ہو لیکن امام محراب میں ہو تو مکروہ تنزیہی ہے۔

☆ اذان بھی نہ ہو اور امام محراب سے ہٹ کر کھڑا ہو تو مکروہ تنزیہی بھی نہیں۔

(31) مسجد محلہ یعنی جس کے لیے امام و جماعت معین ہو کہ وہی جماعت اولیٰ قائم کرتا ہو، اس میں جب جماعت اولیٰ بطریق مسنون ہو چکی، تو دوبارہ اذان کہنا مکروہ ہے اور بغیر اذان اگر دوسری جماعت قائم کی جائے، تو امام محراب میں نہ کھڑا ہو، بلکہ دہنے یا بائیں ہٹ کر کھڑا ہو کہ امتیاز رہے۔ اس امام جماعت ثانیہ کو محراب میں کھڑا ہونا مکروہ ہے اور مسجد محلہ نہ ہو جیسے سڑک، بازار، اسٹیشن، سرائے کی مسجدیں جن میں چند شخص آتے ہیں اور پڑھ کر چلے جاتے ہیں، پھر کچھ اور آئے اور پڑھی، و علیٰ ہذا تو اس مسجد میں تکرار اذان مکروہ نہیں، بلکہ افضل یہی ہے کہ ہر گروہ کہ نیا آئے، جدید اذان و اقامت کے ساتھ جماعت کرے، ایسی مسجد میں ہر امام محراب میں کھڑا ہو۔ محراب سے مراد وسط مسجد ہے، یہ طاق معروف ہو یا نہ ہو، جیسے مسجد الحرام شریف جس میں یہ محراب اصلاً نہیں یا ہر مسجد صیغی یعنی صحن مسجد اس کا وسط محراب ہے، اگرچہ وہاں عمارت اصلاً نہیں ہوتی محراب حقیقی یہی ہے اور وہ شکل طاق محراب صوری کہ زمانہ رسالت و زمانہ خلفائے راشدین میں نہ تھی، ولید بادشاہ مروانی کے زمانہ میں حادث ہوئی۔ بعض لوگوں کے خیال میں ہے کہ دوسری جماعت کا امام پہلے کے مصلیٰ پر نہ کھڑا ہو، لہذا مصلیٰ ہٹا کر وہیں کھڑے ہوتے ہیں، جو امام اول کے قیام کی جگہ ہے، یہ جہالت ہے، اس جگہ سے دہنے بائیں ہٹنا چاہیے، مصلیٰ اگرچہ وہی ہو۔ (بہار شریعت، حصہ 3، ص 471، مطبوعہ مکتبۃ المدینہ کراچی)

☆ شارع عام کی مساجد (یعنی جہاں لوگوں کا آنا جانا لگا رہتا ہے جیسے: ریلوے سٹیشن اور پبلک ٹرانسپورٹ اڈوں کی مساجد) میں ہر جماعت اولیٰ ہی شمار ہوگی جو گروہ آئے اپنی اذان و اقامت کہے اور جماعت کروائے۔

☆ اس میں وہ مساجد بھی داخل ہیں جو شارع عام پر واقع نہیں لیکن وہاں لوگوں کا کثرت سے آنا جانا لگا رہتا ہے جیسے داتا دربار کی مسجد، بادشاہی مسجد، اور ہمارے فیضان مدینہ (جو ہر ٹاؤن لاہور) کی مسجد بھی اسی حکم (یعنی جماعت ثانیہ اولیٰ کے حکم میں ہوگی) میں داخل ہے۔

(12) سوال: حرمت مصاہرت کے ثبوت کے لئے عورت کی عمر کتنی ہونا ضروری ہے؟

جواب: 9 سال، اس سے کم میں حرمت مصاہرت ثابت نہیں ہوگی۔

(13) سوال: منہ سے بُو آرہی ہو تو مسواک کرنا سنت مؤکدہ ہے لیکن اگر یہ بُو کسی اور طریقہ سے زائل ہو جائے جیسے انگلی کے ذریعے خلال کرنے سے یا ٹوپ برش کرنے سے تو سنت مؤکدہ والا حکم اٹھ جائے گا؟

جواب: جی ہاں کہ مقصود منہ کی بُو کو ختم کرنا ہے۔

(14) سوال: فتاویٰ رضویہ شریف اور بہار شریعت میں جہاں ”ہمارے بلاد“ بولا جاتا ہے تو اس سے پاکستان اور ہندوستان دونوں کے بلاد (شہر) مراد ہوتے ہیں؟

جواب: جی ہاں۔

(15) سوال: مسجد سے پانی بھر کے لے جانا کیسا؟

جواب: تھوڑا بہت پینے کے لئے بھر کے لے جاسکتا ہے کہ اس کا عرف ہے، زیادہ کی اجازت نہیں۔

(16) سوال: فتاویٰ رضویہ میں ہے کہ خالی ٹوپی پہننا مشرکین کی علامت ہے جبکہ فتاویٰ نوریہ میں ہے کہ ٹوپی پہننا سنت ہے⁽³²⁾؟

جواب: فتاویٰ رضویہ میں یہ بطور بحث عمامہ شریف کی فضیلت بیان کرتے ہوئے اعلیٰ حضرت رحمۃ اللہ علیہ نے نقل کیا ہے، تحقیق کے طور پر اپنا موقف نہیں بیان فرمایا۔ (درست وہی ہے جو بہار شریعت، حصہ 16، ص 419، مطبوعہ مکتبۃ المدینہ کراچی اور فتاویٰ نوریہ، ج 1، ص 501، مطبوعہ دارالعلوم حنفیہ فریدیہ بصیر پور میں تفصیلی فتویٰ ہے)

قد تم مجلس علم (10)

(32) ٹوپی پہننا خود حضور اقدس صلی اللہ تعالیٰ علیہ وسلم سے ثابت ہے۔ مگر حضور علیہ الصلوٰۃ والسلام عمامہ بھی باندھتے تھے یعنی عمامہ کے نیچے ٹوپی ہوتی اور یہ فرمایا کہ ہم میں اور ان میں فرق ٹوپی پر عمامہ باندھنا ہے۔ یعنی ہم دونوں چیزیں رکھتے ہیں اور وہ صرف عمامہ ہی باندھتے ہیں، اس کے نیچے ٹوپی نہیں رکھتے۔ چنانچہ یہاں کے کفار بھی اگر پگڑی باندھتے ہیں تو اس کے نیچے ٹوپی نہیں پہنتے۔ بعض نے حدیث کا یہ مطلب بیان کیا کہ صرف ٹوپی پہننا مشرکین کا طریقہ ہے، مگر یہ قول صحیح نہیں کیونکہ مشرکین عرب بھی عمامہ باندھا کرتے تھے۔ (بہار شریعت، حصہ 16، ص 419، مطبوعہ مکتبۃ المدینہ کراچی)

مجلس علم (11)

26-10-2024

(1) سوال: عورتوں کو کونسی تعلیم دی جائے؟

جواب: عورتوں کو دینی تعلیم دی جائے کہ اس کے ساتھ ساتھ دنیاوی تعلیم خود بخود آ جاتی ہے (کیونکہ) درس نظامی کی ڈگری ایم۔ اے کے برابر ہے اور پھر عورتوں کا دین کے ضروری مسائل سیکھنا صحیح طریقہ سے درس نظامی کے بغیر بہت مشکل ہے۔ دین دار عورت کو ہی رشتہ میں ترجیح دی جائے کہ حدیث میں اس کی ترغیب آئی ہے اور دین دار عورت سے تعلق رکھنا آسان ہے۔

بعض لوگ! فقط پیسے کی خاطر داڑھی منڈوں، شرا بیوں (دین سے بیزار) مردوں سے اپنی بیٹیوں کا نکاح کر دیتے ہیں جو ان کی ساری زندگی کو تباہ کر دیتے ہیں۔ اور کچھ پیسے کی خاطر باہر کے ملکوں میں رہنے والوں کے ساتھ بیٹیوں کا نکاح کر دیتے ہیں جو وہاں ان کے ساتھ طرح طرح کے ظلم کرتے ہیں ”بعض تو یہاں سے نکاح کے بہانہ لے گئے اور وہاں جا کر بیچ دیا“ ایسے بھی ہمارے پاس دارالافتاء میں کیس آئے۔

(2) سوال: فن تدریس میں کیسے مہارت حاصل ہو؟

جواب: مفتی اعظم پاکستان مفتی عبدالقیوم ہزاروی رحمۃ اللہ علیہ (33) فرمایا کرتے تھے: ایک اچھا مدرس ہی ایک اچھا مفتی بن سکتا ہے۔ کہ تدریس میں عبارت کی گہرائی، اعتراضات کے جوابات اور مشکل مقامات کو حل کرنے

(33) عالم نبیل، فاضل جلیل، روشن قدیل، مسلک میں عدیل، اعلیٰ سبیل، جبر جمیل، اسلاف کی تمثیل، حکمت کی دلیل، اہل حق کے وکیل مفتی اعظم پاکستان مفتی عبدالقیوم ہزاروی نزیل لاہوری حنفی رحمۃ اللہ علیہ بانی و مہتمم جامعہ نظامیہ لاہور و شیخوپورہ اپنے دور کے روشن ضمیر، زماں سے خبیر علماء میں سے تھے۔ آپ رحمۃ اللہ علیہ ایک ماہر محقق، مفتی، مدرس، متکلم

کا ملکہ حاصل ہوتا ہے۔ پھر تدریس میں کئی فنون پڑھانے کا موقع ملتا ہے جیسے: صرف و نحو، ادب و بلاغت، فقہ و حدیث، مناظرہ و کلام وغیرہ۔ سبق کی تیاری کے دوران بار بار لغت کو دیکھنا، شروح کو پڑھنا، مشکل مقامات کو بار بار سمجھنا مزید مضبوطی پیدا کرتا ہے۔ ایک اچھا مدرس اسرار لغت عربی اور ترجمہ کے اصولوں پر بھی بدرجہ اتم مہارت رکھتا ہے۔ لیکن طلباء کو سبق پڑھانے کے دوران ان کی ذہنی صلاحیت اور درجہ کا لحاظ ضروری ہے، ابتدائی درجات میں مشکل امحاث کے بجائے حل عبارت، متن اور ترجمہ پر خاص توجہ دی جائے۔

(3) سوال: یکسوئی اور طمانیت کیسے حاصل ہو؟

جواب: موت کو زیادہ سے زیادہ یاد کیا جائے کیونکہ یہ:

- گناہوں سے روکتی ہے۔
- آخرت کی یاد دلاتی ہے۔
- خواہشات کو کم کرتی ہے۔

ہونے کے ساتھ ساتھ عظیم مدبر بھی تھے، انہی صلاحیتوں کے سبب آپ نے مرکز الاولیاء شہر لاہور اور شیخوپورہ میں ”جامعہ نظامیہ رضویہ“ کے نام سے مدارس قائم کئے، جہاں سے ہزاروں بلکہ لاکھوں علماء، فضلاء، محققین، مصنفین بن کے سند فراغت کر چکے اور درجنوں کر رہے ہیں۔ محقق کبیر، روشن ضمیر، اہل حق کے نصیر، اسلاف کی تنویر، اہل سنت کی توقیر، عمدہ تحریر، صاحب تصانیف کثیرہ، عظیمہ، جمیلہ، جلیلہ، باہرہ، غالبہ شرف ملت مولانا محمد عبد الحکیم شرف قادری لاہور رحمۃ اللہ علیہ اور اعلیٰ بیاں، عمدہ مکالمات، مدح سراج کا جہاں، امام الصرف و امیر المجاہدین، شہید ناموس رسالت علامہ خادم حسین رضوی لاہوری رحمۃ اللہ علیہ اسی گلشن کے مدرسین میں سے ہیں۔ فزادہم اللہ فیوضہم۔ جب مفتی صاحب کا وصال ہوا تو کیا پر کیف منظر تھا کہ ایک طرف علماء، فضلاء کی قطار تھی جو آپ کا سروپیشانی چوم رہی تھی اور دوسری طرف طلباء کی قطار جو پاؤں چوم کر فیض برکت حاصل کر رہی تھی۔ مؤلف

- لمبی امیدوں کو ختم کرتی ہے۔
- خوف خدا اور نرم مزاجی پیدا کرتی ہے۔
- زندگی میں سکون اور طمانیت لاتی ہے۔

(4) سوال: استبراء کا کیا حکم ہے؟

جواب: استبراء اس شخص پر لازم⁽³⁴⁾ ہے جسے قطرے آنے کا خوف ہو، سب پر لازم نہیں۔

(34) بہار شریعت میں ہے: پیشاب کے بعد جس کو یہ احتمال ہے کہ کوئی قطرہ باقی رہ گیا یا پھر آئے گا، اس پر استبراء (یعنی پیشاب کرنے کے بعد ایسا کام کرنا کہ اگر قطرہ رُکا ہو تو گر جائے) واجب ہے، استبراء ٹھلنے سے ہوتا ہے یا زمین پر زور سے پاؤں مارنے یا دھننے پاؤں کو بائیں اور بائیں کو دھننے پر رکھ کر زور کرنے یا بلندی سے نیچے اترنے یا نیچے سے بلندی پر چڑھنے یا کھنکارنے یا بائیں کروٹ پر لیٹنے سے ہوتا ہے اور استبراء اس وقت تک کرے کہ دل کو اطمینان ہو جائے، ٹھلنے کی مقدار بعض علماء نے چالیس قدم رکھی مگر صحیح یہ ہے کہ جتنے میں اطمینان ہو جائے اور یہ استبراء کا حکم مردوں کے لیے ہے، عورت بعد فارغ ہونے کے تھوڑی دیر وقفہ کر کے طہارت کر لے۔ (بہار شریعت، حصہ دوم، استنجہ کا بیان، ج 1، ص 412، مکتبۃ المدینہ کراچی)

فتاویٰ رضویہ میں ہے: مرد کو پیشاب کے بعد استبراء کہ اثر بول منقطع ہو جانے پر اطمینان قلب حاصل ہو جائے فرض ہے یعنی عملی کہ واجب کی قسم اعلیٰ ہے جس کے بغیر عمل صحیح نہیں ہوتا ولہذا بعض نے فرض بعض نے واجب بعض نے لازم فرمایا کہ فرض و واجب دونوں کو شامل ہے، پھر اس میں طبائع مختلف ہیں، بعض کو وہ نم کہ سوراخ ذکر پر بعد بول زائل ہوتے ہی اطمینان ہو جاتا ہے کہ اب کچھ نہ آئے گا، بعض کو صرف دو تین بار کھنکھارنا کافی ہوتا ہے بعض کو ذکر کا دوا ایک بار اوپر سے نیچے کو مل دینا اور بعض کو ٹھلنے کی حاجت ہوتی ہے دس قدم سے چار سو قدم تک بعض کو بائیں کروٹ پر لیٹنا، بعض کو ران پر ران رکھ کر ذکر کو دبانہ، غرض مختلف طریقے ہیں اور ہر شخص اور اس کی طبیعت مختلف ہوتی ہے۔ در مختار میں ہے: ”یجب الاستبراء بمشی او تنح او نوم علی شقہ الایسر ویختلف بطبائع

(5) سوال: میت کو دفناتے وقت گلے میں پھولوں کے ہار ڈالنا کیسا؟

جواب: مکروہ ہے کیونکہ یہ زینت ہے اور میت زینت کا محل نہیں۔

الناس“ ترجمہ: بول کا اثر ختم کرنا لازم ہے خواہ پیدل چلنے، خواہ کھنکھارنے یا بایں جانب لیٹنے سے ہو اور لوگوں کی مختلف طبائع کی وجہ سے حکم مختلف ہوتا ہے (یعنی کسی کو جلد پاکیزگی حاصل ہوتی ہے کسی کو دیر سے)۔

ردالمحتار میں ہے: ”فی الغزویۃ المرأة اکالرجل الا فی الاستبراء فانہ لا استبراء علیہا بل کما فرغت تصبر ساعة لطيفة ثم تستنجی ومثله فی الامداد وعبر بالوجوب تبعاً للدرر وغیرہا وبعضهم عبر بانہ فرض وبعضهم بلفظ ینبغی وعلیہ فہو مندوب کما صرح بہ بعض الشافعية ومحله اذا امن خروج شیء بعده فیندب ذلک مبالغة فی الاستبراء او المراد الاستبراء بخصوص هذه الاشياء من نحو المشی والتنحج اما نفس الاستبراء حتی یطمئن قلبه بزوال الرشح فہو فرض، وهو المراد بالوجوب ولذا قال الشرنبلالی یلزم الرجل الاستبراء حتی یزول اثر البول ویطمئن قلبه وقال عبرت بالزوم لکونه اقوی من الواجب لان هذا یفوت الجواز لفوته فلا یصح له الشروع فی الوضوء حتی یطمئن بزوال الرشح“ ترجمہ: غزویہ میں ہے عورت مرد کی طرح ہے البتہ عورت پر استبراء لازم نہیں بلکہ جیسے ہی فارغ ہو تھوڑی دیر کے بعد استنجاء کر سکتی ہے۔ اس کی مثل امداد میں بھی ہے اس نے درر وغیرہ کی اتباع کرتے ہوئے لفظ وجوب سے تعبیر کیا ہے اور بعض لوگوں نے لفظ فرض بعض نے لفظ ”ینبغی“ اور ”علیہ“ سے تعبیر کیا ہے پس یہ مندوب ہے جیسا کہ بعض شوافع نے تصریح کی ہے اس کا محل یہ ہے کہ جب اس کے بعد کسی شئی کے خروج کا خوف نہ ہو تو یہ استبراء میں مبالغہ کے لئے مندوب ہے، یا استبراء سے مراد یہ مخصوص اشیاء ہیں مثلاً چلنا اور کھنکھارنا، رہا نفس استبراء یہاں تک کہ قطروں کے زائل ہونے کے ساتھ دل مطمئن ہو جائے تو وہ فرض ہے اور وجوب سے بھی یہی مراد ہے اس لئے شرنبلالی نے کہا آدمی پر استبراء لازم ہے یہاں تک کہ بول کا اثر زائل ہو جائے اور دل مطمئن ہو جائے اور کہا کہ میں نے اسے لفظ ”لزوم“ کے ساتھ اس لئے تعبیر کیا کہ یہ واجب سے اقوی ہے کیونکہ اس کے فوت ہونے سے جواز فوت ہو جاتا ہے پس نمازی کے لئے وضو میں شروع ہونا اس وقت تک درست نہیں جب تک کہ پیشاب کی چھینٹوں کے زائل ہونے سے دل مطمئن نہ ہو جائے۔ (فتاویٰ رضویہ، کتاب الصلوٰۃ، ج 6، ص 560، رضافاؤنڈیشن

(لاہور)

مجلس علم (12)

02-11-2024

(1) سوال: بد مذہب سید کی تعظیم کا حکم؟

جواب: جائز نہیں کہ تعظیم کے لئے عقیدہ درست ہو نا ضروری ہے⁽³⁵⁾۔

(2) سوال: پرنٹ شدہ تصویر ٹیبل پر پڑی ہو اور اس کا رخ آسمان کی طرف ہو تو اس ٹیبل کی طرف رخ کر کے نماز پڑھنا کیسا؟

جواب: ظاہری طور پر تعظیم لگتی ہے لہذا اگر اعضاء صحیح نظر آتے ہوں تو نماز مکروہ تحریمی ہوگی۔

(3) سوال: کسی کے نام کو محبت میں کب بدل سکتے ہیں؟

جواب: مقدس نام اگر بگڑے نا اور نہ ہی سامنے والی کی دل زاری ہو تو اس میں حرج نہیں۔

(35) ”طبقات علماء الحدیث“ میں ابن عبد الہادی اور ”مناقب الامام احمد“ میں جمال الدین ابو الفرج امام ابن جوزی رحمہ اللہ نقل کرتے ہیں: ”أُنبأنا أبو بكر محمد بن عبد الباقي، قال: أنبأنا إبراهيم بن عمر البرمكي، عن أبي بكر أحمد بن جعفر الفقيه، قال: سمعت أبا بكر محمد بن أحمد سبط أبي إبراهيم المذكر يقول: سمعت الطبراني يقول: حدثنا عبد الله بن أحمد بن حنبل قال: حدثنا أبي قال: قُبور أهل السنة من الفساق روضة من رياض الجنة، وقبور أهل البدع من الزهاد حفرة من حفر النار، فساق أهل السنة أولياء الله، وزهاد أهل البدع أعداء الله“ (طبقات علماء الحدیث، ج 2، ص 379، مؤسسه الرساله بیروت، مناقب الامام احمد، باب 23، ص 253، دار بجر، الجامع لعلوم الامام احمد، ج 3، ص 289، دار الفلاح مصر، الفروع و تصحیح الفروع، ج 3، ص 269، مؤسسه الرساله بیروت، طبقات الحنابلہ، ج 1، ص 184، مطبعہ السنۃ الحمدیہ - قاہرہ) ترجمہ: اہل سنت کے فاسق افراد کی قبریں جنت کے باغوں میں سے ایک باغ ہیں اور اہل بدعت کے زاہدین کی قبریں جہنم کے گڑھوں میں سے ایک گڑھا ہیں۔ اہل سنت کے فاسق اللہ تعالیٰ کے ولی ہیں اور اہل بدعت کے زاہد اللہ تعالیٰ کے اعداء (دشمن) ہیں۔

(4) سوال: یزید کے کفر پر کونسے دلائل ہیں⁽³⁶⁾؟

(36) فضائل دعا، مطبوعہ مکتبۃ الدینیہ کے حاشیہ میں اس بارے درج ذیل وضاحت منقول ہے:

علماء، یزید کی تکفیر اور اس کی لعن کے بارے میں تین گروہ ہیں :

(1)۔ امام احمد اسے کافر اور لعنت اس پر جائز کہتے ہیں؛ اس لئے کہ اس نے امام حسین رضی اللہ تعالیٰ عنہ کی شہادت کے بعد کہا: "میں

نے ان کو اس کا بدلہ دیا جو انہوں نے قریش کے بزرگوں اور سرداروں کے ساتھ جنگ بدر میں کیا تھا" اور یہ بات فی الواقع کفر

ہے، سو اس کے اور افعال و اقوال اس رُوسیاہ سے منقول ہیں جو کفر و ارتداد پر صریح دال ہوں، شراب اور حرام کاری اس کے

وقت میں علانیہ جاری ہوئی اور بے حرمتی حرمین شریفین اور وہاں کے باشندوں کی اس کے لشکر کے ہاتھ سے واقع ہوئی۔

(2)۔ اور بعض علماء اس کی تکفیر و لعن سے انکار کرتے اور کہتے ہیں: اجازت ان حرکتوں اور امام رضی اللہ تعالیٰ عنہ کے قتل کی اس سے

بدلیل قطعی ثابت نہیں اور یہ کلمہ کہ "میں نے ان سے جنگ بدر کا بدلہ لیا"، بر تقدیر ثبوت، آحاد کے مرتبہ سے متجاوز نہیں

ہو سکتا و یقین لایزول إلا بیقین مثله (اور یقینی بات کو رد کرنے کیلئے اسی کی مثل یقینی بات درکار ہوتی ہے) کما تقرر فی

موضع۔ غایت کار اس کا یہ ہے کہ فاسق و فاجر تھا اور احکام شرعیہ پر قائم نہ تھا اور فاسق پر لعنت جائز نہیں۔

فاضل قنوی "شرح عمدۃ النسخی" میں لکھتے ہیں: صاحب کبیرہ پر لعنت نہ کی جائے کہ ایمان اس کا اس کے ساتھ ہے، ارتکاب کبیرہ سے کم

نہیں ہوتا اور مسلمان پر لعنت جائز نہیں۔

ملا علی قاری "شرح فقہ اکبر" میں قول شارح "عقائد" کا یعنی: "نحن لا نتوقف في شأنه بل في إيمانه فلعنة الله عليه

وعلى أنصاره وأعدائه" مع اس کے دلائل کے رد کرتے ہیں اور "خلاصہ" وغیرہ سے نقل فرماتے ہیں کہ حجاج و یزید پر لعنت کرنا نہ

چاہیے اس لئے کہ پیغمبر صلی اللہ تعالیٰ علیہ وسلم نے اہل قبلہ کی لعنت سے ممانعت فرمائی ہے اور جو کہ حضور اقدس صلی اللہ تعالیٰ علیہ وسلم

سے لعنت کرنا بعض اہل قبلہ پر منقول ہے؛ اس سبب سے ہے کہ حضور علیہ الصلوٰۃ والسلام لوگوں کا حال جانتے تھے اور لوگ نہیں جانتے

شاید وہ شخص منافق ہو یا باعلام الہی اس کا کفر پر مرنا معلوم ہو۔

امام غزالی "احیاء العلوم" میں لکھتے ہیں کہ حکم یزید کا امام حسین رضی اللہ تعالیٰ عنہ کے قتل کیلئے اصلاً ثابت نہیں اور بلا تحقیقات مسلمان کی

طرف نسبت کبیرہ کی جائز نہیں۔ اِلٰی اَن قال لعن اشخاص میں خطر ہے پس اجتناب چاہے اور ترک لعن ابلیس میں بھی خطر نہیں فضلاً عن

غیرہ (جب ابلیس کو کوئی لعنت نہ کرنے میں ایمان کو کوئی خطرہ نہیں تو دوسروں کو لعنت نہ کرنے میں ایمان کو خطرہ کیسے ہو سکتا ہے۔

(3)۔ اور بعض علماء اس کی تکفیر و لعن میں توقف (سکوت اختیار) کرتے ہیں اور یہی رائج اور یہی اسلم اور یہی ہمارے ائمہ ہدیٰ کا

مذہبِ اصح و اقوم ہے۔

جواب: وہ امور جو اس کے کفر پر دلالت کرتے ہیں جیسے: خانہ کعبہ پر پتھر برسانا، جب امام حسین رضی اللہ عنہ کا سر اقدس لایا گیا تو اس نے کہا میں نے بدر کا انتقام لے لیا، سیدزادوں کی توہین کی جو کہ کفر ہے۔ لیکن چونکہ یہ امور قطعی طور پر ثابت نہیں بلکہ محض تاریخی روایات ہیں اس لئے جزی حکم نہیں لگایا جاسکتا (ولہذا) امام اعظم رحمۃ اللہ علیہ نے اس مسئلہ میں توقف کیا، جن علماء نے اس کو کافر کہا ہو سکتا ہے ان تک کفر کے اور بھی دلائل صحیح سند سے پہنچے ہوں۔ واللہ اعلم

(5) سوال: عین مسجد میں جوتے رکھنا یا جوتوں والا سٹینڈ رکھنا کیسا؟

جواب: اگر جوتے نجاست و مٹی سے پاک ہوں تو پھر رکھ سکتے ہیں لیکن عام لوگ اس میں بے احتیاطی کرتے ہیں اور وہ ایسے جوتے بھی رکھ دیتے ہیں جن پر مٹی یا نجاست لگی ہوتی ہے۔ سٹینڈ میں بھی زیادہ جوتے جمع ہونے کی وجہ سے بُو پیدا ہو جاتی ہے اس لئے بہتر یہی ہے کہ فنائے مسجد میں رکھے جائیں۔

(6) سوال: ٹیچر کا اپنے کفار طلباء کی دعوتوں پر جانا کیسا؟

جواب: کفار سے یوں بلا تکلف تعلقات اور میل جول رکھنا جائز نہیں، جس کا بندہ کھاتا ہے دل میں اس کی محبت پیدا ہوتی ہے اور کفار کی محبت ایمان کے لئے زہر قاتل ہے لہذا جب تک ان کے اسلام لانے کی امید نہ ہو ان سے دور ہی رہا جائے۔

(7) سوال: نئے درپیش مسئلہ کو کسی مسئلہ سابق کی نظیر بنانے کے لئے کن امور کا لحاظ ضروری ہے؟

جواب: (درج ذیل امور کا لحاظ چاہئے)

• تنبیح کلمات فقہاء

- کتب فقہ و اصول فقہ کی طرف بار بار مراجعت
- فقہی قواعد میں غور و فکر۔
- کسی مسئلہ کو نظیر بنانے کے اصولوں کا لحاظ
- خود میں صلاحیت ہونا کہ ہر مفتی اس کی اہلیت نہیں رکھتا۔

(8) سوال: ملازم کے لئے تنخواہ اور کمیشن کو جمع کرنا کیسا مثلاً اس کے ساتھ تہ کیا کہ 25000 ہزار آپ کو ماہانہ دیں گے اور 2٪ پرسنٹ جو یومیہ سیل ہوگی اس سے دیں گے؟

جواب: اصولوں کے مطابق یہ جائز نہیں ہونا چاہئے کہ مکمل اجرت یہاں مجہول ہے لیکن تعامل کی وجہ سے مبارک پورا شرفیہ والوں نے جواز کا فتویٰ دیا ہے اور ہم بھی اسی کے مطابق فتویٰ جاری کرتے ہیں۔

(9) سوال: اجارہ ٹائم مدرّس کے جامعہ میں انٹر ہوتے ہی شروع ہو جائے گا یا حاضری لگانے کے بعد؟

جواب: حاضری لگانے کے بعد شروع ہوگا محض جامعہ میں داخل ہونے سے شمار نہیں ہوگا۔

(10) سوال: سیل مین کو اس شرط پر رکھنا کیسا کہ مثلاً ماہانہ 20000 ہزار دیں گے اور بقیہ چیز جتنی زیادہ مہنگی بیچو گے اس اعتبار سے بھی کمیشن دیں گے لیکن باقاعدہ معین نہیں کیا؟

جواب: جائز نہیں کہ یہاں کمیشن بھی مجہول ہے۔

(11) سوال: کسی کی ویڈیو بعینہ یاد کر کے بغیر کاپی کئے اپنی آواز سے اپلوڈ کرنا کیسا؟

جواب: بظاہر جائز ہے کہ یہ سرقہ نہیں، بہتر یہ ہے کہ اصل ماخذ کی طرف رجوع کر لے۔

(12) سوال: ٹیوشن تلاش کر کے دینے سے خود آدھی رقم لینا کیسا؟

جواب: بطور کمیش معین رقم لے سکتا ہے لیکن اگر یوں کرے کہ ہر تنخواہ میں اس کا بھی کچھ حصہ مقرر ہو گا یہ جائز نہیں۔

(13) سوال: اجرت اڈوائس دینا کیسا؟

جواب: جائز ہے۔

(14) سوال: مذاح میں تور یہ کرنا کیسا؟

جواب: اگر سامنے والے کو دھوکہ دینا مقصود نہ ہو اور نہ ہی وہ بات خلاف شرع ہو پھر فوراً وضاحت بھی کر دی جائے تو اس میں حرج نہیں کہ خود حضور ﷺ سے ثابت ہے⁽³⁷⁾۔

(37) حدثنا قتیبہ قال: حدثنا خالد بن عبد الله الواسطي، عن حميد، عن أنس بن مالك، أن رجلاً استحمل رسول الله صلى الله عليه وسلم فقال: «إني حاملك على ولد الناقة» فقال: يا رسول الله، ما أصنع بولد الناقة؟ فقال رسول الله صلى الله عليه وسلم: «وهل تلد الإبل إلا النوق؟» (سنن الترمذی، ج 4، ص 357، مطبوعہ مصر) ترجمہ: حضرت انس بن مالک رضی اللہ عنہ روایت کرتے ہیں کہ ایک آدمی نے حضور ﷺ سے سواری کے لئے جانور طلب کیا، آپ ﷺ نے اسے فرمایا: میں تجھے اونٹنی کے بچہ پر سوار کروں گا، اس نے عرض کی یا رسول اللہ میں اس کا کیا کروں گا؟ تو آپ ﷺ نے فرمایا: ہر اونٹ کسی نہ کسی اونٹنی کا بچہ ہی ہوتا ہے۔

مجلس علم (13)

11-11-2024

(1) سوال: ایجنٹ کمیشنر کتنا کام کرے تو کمیش کا مستحق ہوگا؟

جواب: معتد بہ کوشش کرے کہ جس کو عرف عام میں کام کرنا کہا جاسکے صرف بتانے سے اجرت کا مستحق نہیں ہوگا بلکہ کام کرنا ضروری ہے ہاں جو پہلے کام کر چکا جیسے ڈاکٹر وغیرہ تو وہ صرف بتانے کا بھی کمیش لے سکتا ہے اب باقاعدہ کام کرنا اس کے لئے ضروری نہیں۔

(2) سوال: ایک مالک کچھ رقم ہر ماہ اپنے ملازم کو دیتا ہے کہ اس کو صدقہ کر دو تو کیا وہ رقم ٹیلی تھون یا دعوت اسلامی کے چندہ میں جمع کروا سکتا ہے؟

جواب: جی ہاں کروا سکتا ہے، اس کے علاوہ بھی کسی جائز اچھے میں لگا سکتا ہے۔

(3) سوال: فنائے مسجد میں نماز جنازہ کا حکم؟

جواب: فنائے مسجد میں نماز جنازہ اور اذان پڑھنے میں حرج نہیں⁽³⁸⁾۔

(38) فتاویٰ رضویہ میں ہے: نماز جنازہ مسجد میں مطلقاً مکروہ ہے کما فی التنبیہ والدر وغیرہا، ہاں حد مسجد سے باہر فنائے مسجد میں جائز ہے۔ (فتاویٰ رضویہ، کتاب الجنائز، ج 9، ص 265، رضافاؤنڈیشن لاہور)

امام اجل کمال الدین محمد بن الہام فرماتے ہیں: ”الاقامة فی المسجد ولا بد منه واما الاذان فعلى المئذنة فان لم تكن ففى فناء المسجد وقالوا لا يؤذن فی المسجد“ ترجمہ: تکبیر مسجد کے اندر کہی جائے اور اس کے بغیر کوئی اور صورت نہیں البتہ اذان منارہ پر دی جائے، اگر وہ نہ ہو تو فنائے مسجد میں دینی چاہئے اور فقہانے بیان کیا ہے کہ مسجد میں اذان نہ دی جائے۔ (فتاویٰ رضویہ، ج 5، ص 364، رضافاؤنڈیشن لاہور)

(4) سوال: پردہ کا انتظام ہو تو عورتیں جنازہ پڑھنے کے لئے آسکتی ہیں؟

جواب: نہیں، فقہاء کرام نے مطلقاً عورتوں کو نماز جنازہ میں آنے سے منع کیا ہے۔

(5) سوال: کیا مزدلفہ میں رات گزارنا سنت مؤکدہ ہے؟

جواب: جی ہاں پوری رات گزارنا سنت مؤکدہ ہے⁽³⁹⁾ لیکن صرف حاجی کے لئے، عمرہ کرنے والے کے لئے نہیں۔

(6) سوال: شوقیہ طور پر بلی پالنا کیسا ہے؟

جواب: جائز ہے لیکن جب پالے گا تو پھر اس کا خیال رکھنا ضروری ہے یہ نہ ہو کہ اس کو باندھے رکھے اور نہ ہی کھانے کے لئے کچھ دے کہ اس بارے حدیث میں وعید آئی ہے۔

(7) سوال: کیا شک کی صورت میں حرمت مصارحت ثابت ہو جائے گی؟

جواب: شک سے حرمت مصارحت ثابت نہیں ہوگی جیسے کسی عورت نے بچے کے منہ میں پستان ڈالا لیکن دودھ اترنے میں شک ہے تو حرمت مصارحت ثابت نہ ہوگی۔

(8) سوال: اہل کتاب کے ذبیحہ کا حکم؟

(39) امیر اہلسنت دامت برکاتہم العالیہ رفیق الحرمین میں نقل فرماتے ہیں: مزدلفہ میں رات گزارنا سنت مؤکدہ ہے مگر اس کا وقوف واجب ہے۔ وقوف مزدلفہ کا وقت صبح صادق سے لے کر طلوع آفتاب تک ہے۔ اس کے درمیان اگر ایک لمحہ بھی یہاں گزار لیا تو وقوف ہو گیا۔ ظاہر ہے کہ جس نے فجر کے وقت میں یہاں نماز فجر ادا کی اس کا وقوف صحیح ہو گیا، اور جو صبح صادق سے پہلے ہی مزدلفہ سے چلا گیا اس کا واجب ترک ہو گیا، اس پر دم واجب ہے سوائے معذور کے۔ (رفیق الحرمین، ص 152، مطبوعہ مکتبۃ المدینہ کراچی)

جواب: اگر واقعی ہی اہل کتاب ہوں صرف نام کے نہیں تو ان کا ذبیحہ حلال ہے لیکن عیسائی اب عام طور پر شرعی طریقہ سے ذبح نہیں کرتے، ہاں یہودی اللہ کے نام سے ہی ذبح کرتے ہیں۔

(9) سوال: پیر حسین الدین شاہ کے بارے آپ کا کیا موقف ہے؟

جواب: ابھی تک ان سے عقیدہ اہل سنت کے خلاف کوئی بات سنی نہیں، بس ان کا قصور یہ ہے کہ رافضیوں کو پال رکھا ہے جیسے حنیف قریشی وغیرہ۔

(10) سوال: کسی نے کچھ رقم قرضہ پر دی ہوئی ہے اور کچھ پاس ہے دونوں مل کر نصاب کو پہنچ جاتی ہیں تو کیا اس پر زکوٰۃ لازم ہوگی؟

جواب: جی ہاں اگر دین مردہ نہیں تو لازم ہوگی مگر فی الحال اسی کی جو مقدار پاس موجود ہے بقیہ قرضہ ملنے پر لازم ہوگی۔ (اگرچہ پیشگی بھی کل ادا کر سکتا ہے)

دین مردہ کی تعریف:

دین مردہ یہ ہے کہ جس کو قرضہ دیا ہے وہ انکار کر دے اور اس کے پاس گواہ نہیں، اس کے علاوہ لینے کے کوئی اور سورسز جیسے تعلقات وغیرہ بھی نہیں تو ایسا دین مردہ کہلائے گا اور نصاب میں شمار نہیں ہوگا۔

(11) سوال: بعض جگہ ہم جیسے دفاتر وغیرہ تو وہاں فاسق یعنی داڑھی منڈے عموماً ہوتے ہیں تو ان سے ابتدا بالسلام کرنا کیسا؟

جواب: اگر فتنے کا خوف ہو تو دائیں بائیں والے فرشتوں کی نیت کر لے۔

مجلس علم (14)

23-11-2024

(1) سوال: جماعت کے بعد امام کا مقتدیوں کی طرف چہرہ کر کے بیٹھنا کیسا جبکہ پیچھے مسبوق ابھی نماز پڑھ رہے ہوں؟

جواب: جائز نہیں۔ (40)

(2) سوال: چچین والی گھڑی پہننے کے جواز کی علت عموم بلویٰ ہے یا سرے سے اباحت؟

جواب: اس بارے دو موقف ہیں: ایک حرمت کا اور دوسرا سرے سے اباحت کا، پھر پہلے گروہ میں سے بھی اکثر نے عموم بلویٰ کی وجہ سے جواز کا فتویٰ دیا ہے اور ہم بھی اسی کے مطابق فتویٰ جاری کرتے ہیں اگرچہ بچنا بہتر ہے کہ بعض علماء اب بھی اس کو ناجائز کہتے ہیں۔ جو سرے سے اباحت کے قائل ہیں جیسے مفتی نور اللہ نعیمی بصیر پوری رحمۃ اللہ علیہ وہ کہتے ہیں کہ حدیث میں جو پیتل یا لوہے کی دھات سے منع کیا گیا ہے وہ انگوٹھی کے بارے ہے، گھڑی کے بارے کوئی حدیث مذکور نہیں، یونہی بعض نے عورتوں کا استثناء کیا کہ حدیث میں منع

(40) حضرت سیدنا ہلال بن سیاف رحمۃ اللہ علیہ سے روایت ہے کہ امیر المؤمنین حضرت سیدنا عمر فاروق اعظم رضی اللہ عنہ نے ایک شخص کو دیکھا کہ وہ نماز پڑھ رہا ہے اور ایک اور شخص اس کی طرف منہ کر کے کھڑا ہے، آپ نے نمازی کو ایک درہ لگایا اور فرمایا: ”نُصَلِّيْ وَهَذَا مُسْتَقْبَلُكَ“ یعنی تم نماز پڑھ رہے ہو حالانکہ یہ شخص تمہارے سامنے منہ کر کے کھڑا ہے۔ “پھر آپ نے اس شخص کو درہ لگایا اور فرمایا: ”اَنْتَ مُسْتَقْبَلُهُ وَهُوَ يُصَلِّي“ تم سامنے منہ کر کے کھڑے ہو حالانکہ یہ شخص نماز پڑھ رہا ہے۔

صدر الشریعہ بدرالطریقہ مولانا مفتی محمد امجد علی اعظمی بہار شریعت میں در مختار کے حوالے سے فرماتے ہیں: ”کسی شخص کے مونہ کے سامنے نماز پڑھنا، مکروہ تحریمی ہے۔ یونہی دوسرے شخص کو مُصَلِّي (نمازی) کی طرف مونہ کرنا بھی ناجائز و گناہ ہے، یعنی اگر مُصَلِّي (نمازی) کی جانب سے ہو تو کراہت مُصَلِّي (نمازی) پر ہے، ورنہ اس (یعنی نمازی کی طرف منہ کرنے والے) پر۔ (فیضان فاروق

اعظم، ج 2، ص 367)

مردوں کے بارے ہے لیکن اصح قول کے مطابق حکم مطلقاً مردوں، عورتوں سب کو شامل ہے اور انگوٹھی کے ساتھ خاص نہیں بلکہ ہر پیتل یا لوہے کی چیز کا یہی حکم ہے اور گھڑی کے جواز کی علت عموم بلویٰ ہے چونکہ اب یہ علت بھی نہیں رہی کہ گھڑی پہننے کا رواج بہت کم ہو گیا اس لئے اب زیادہ احتیاط چاہئے۔ (واللہ اعلم)

(3) سوال: کچھ لوگ کہتے ہیں کہ تم بعض اختلافی مسائل جیسے گھڑی کے جواز کا فتویٰ دیتے ہو لیکن کچھ دیگر اختلافی مسائل میں جواز کا فتویٰ نہیں دیتے جیسے قوالی کے بارے میں فتویٰ عدم جواز کا دیتے ہو حالانکہ یہ مسئلہ بھی مختلف فیہ ہے؟

جواب: ہر مختلف فیہ مسئلہ میں جواز کا فتویٰ نہیں دیا جاسکتا کیونکہ بہت سے ایسے مسائل ہیں جن میں مذہب صحیح کے مخالف بھی اقوال موجود ہیں، اس لئے اختلافی مسئلہ میں اختلاف کی نوعیت کو دیکھا جاتا ہے اور اختلاف کرنے والے کی علمی وجاہت و فقاہت کو بھی پرکھا جاتا ہے، اس کے علاوہ اسباب ستہ کو بھی دیکھا جاتا ہے وغیرہ۔

(4) سوال: فنائے مسجد میں ایک باغیچہ ہے جس کے لئے مالی رکھا ہوا ہے تو کیا اس مالی کی تنخواہ مسجد کے چندہ سے دے سکتے ہیں؟

جواب: ہمارے ہاں مساجد میں اس کا عرف نہیں بلکہ اس طرح کا کام بھی خادم ہی کرتا ہے الگ سے مالی نہیں رکھا جاتا ہے لہذا مسجد کے عمومی چندہ سے اس کو تنخواہ نہیں دے سکتے۔

(5) سوال: مسجد کتنی مسافت پر ہو تو جماعت کی رخصت ہوگی؟

جواب: آٹھ (8) منٹ یا اس سے زیادہ فاصلہ پر ہو تو شرعاً رخصت ہے۔

(6) سوال: ایک امام نماز میں مکروہ تحریمی کام کرتا ہے تو کیا اس کے پیچھے نماز پڑھیں گے یا اپنی الگ؟

جواب: اپنی الگ ادا کرے، اگر کہیں مجبوری کی وجہ سے اس کے پیچھے پڑھنی پڑ جائے تو فتنہ سے بچنے کے لئے پڑھ لے، بعد میں اعادہ کرے۔

(7) سوال: ایک علاقہ میں یہ رسم ہے کہ میت کو دفنانے کے بعد قبرستان سے باہر 40 یا 70 قدم چلتے ہیں پھر رک کر دوبارہ دعا کرتے ہیں کیا اس بارے کچھ اسلاف سے منقول ہے؟

جواب: باقاعدہ اس طرح کا عمل کسی سے سنا نہیں، لیکن اگر بطور دعا کرتے ہیں اور لازم و ضروری خیال نہیں کرتے تو اس میں حرج نہیں۔

(8) سوال: کوئی چیز عموم بلوی یا ضرورت کی وجہ سے جائز ہو تو اس کے ختم ہونے پر کیا حرمت واپس لوٹ آئے گی؟

جواب: جی ہاں اصول تو اس میں یہی ہے۔

(9) سوال: نماز میں تصویر اگر سامنے ہو تو نماز مکروہ تحریمی ہوگی اور اگر دائیں بائیں ہو تو فی نفسہ یہ تصویر لگانا مکروہ تحریمی ہے لیکن نماز میں اس کی وجہ سے کراہت تنزیہی ہونی چاہئے کیونکہ نماز میں تصویر کی وجہ سے کراہت دو طرح سے ہے: ایک تعظیم اور دوسرا بتوں کے ساتھ مشابہت، تو جہاں یہ دونوں اسباب ہوں وہاں کراہت تحریمی ہوتی ہے اور جہاں ایک ہو اس کی وجہ سے نماز میں کراہت تنزیہی ہوگی، لہذا دائیں بائیں

تصویر کی صورت میں صرف تعظیم والا سبب ہے اس لئے کراہت تنزیہی ہونی چاہئے جبکہ بہار شریعت میں مطلقاً تحریمی کا قول کیا ہے؟

جواب: صحیح وہی ہے جو فتاویٰ رضویہ وغیرہ میں ہے کہ اس صورت میں کراہت تنزیہی ہوگی جبکہ بہار شریعت میں ہندیہ کے ایک جزیہ کا مطلقاً ترجمہ کیا گیا ہے۔

(10) سوال: کیا یہ اصول درست ہے کہ جو چیز باہر مکروہ تحریمی ہو وہ نماز میں مکروہ تنزیہی ہوگی؟

جواب: جزییات کی روشنی میں بظاہر لگتا تو یوں ہی ہے لیکن کہیں باقاعدہ اس اصول کی کتب فقہ میں تصریح نہیں۔

(11) سوال: ایک شخص نے بغیر دیکھے گھر خریدا اور اسے کہا گیا کہ یہ پکی اینٹوں کا ہے کچھ سالوں بعد مشتری نے جا کر دیکھا تو باہر سے تو پکی اینٹیں ہیں لیکن اندر کچی لگی ہوئی ہیں تو کیا اس کو اختیار حاصل ہوگا؟

جواب: جی ہاں، اگر چاہے تو رکھ لے ورنہ واپس کر دے۔

(12) سوال: حق مہر اقل مقدار سے بھی کم تہہ ہوا تو کتنا دینا لازم ہوگا؟

جواب: اقل مقدار دینا لازم ہوگا۔ (یعنی دس درہم کی مقدار مالیت یار قم)

(13) سوال: اگر کوئی غیر مسلم پولیس والا کسی قصاب کو مجبور کرے کہ مجھے اتنا گوشت ہر روز مفت دیا کرو تو کیا اسے وہ کتے کا گوشت دے سکتا ہے؟

جواب: اس کا یہی طریقہ ہو سکتا ہے ورنہ بیچارہ کب تک اس کو حلال کھلائے گا۔ ایک واقعہ ہمارے ہاں مشہور بھی ہوا تھا کہ کسی قصاب کے پاس اس طرح کا گوشت پکڑا گیا جب اس سے پوچھا گیا تو اس نے بتایا میں

یہ گوشت ہر کسی کو نہیں دیتا بلکہ صرف پولیس والوں کو دیتا ہوں کیونکہ وہ مجھے مجبور کرتے ہیں اور ہر روز مجھ سے مفت گوشت لیتے ہیں۔

مجلس علم (15)

12-07-2024

(1) سوال: مقتدی نے امام کے پیچھے تشہد نہیں پڑھا تو اس کی نماز کا کیا حکم ہے؟

جواب: یہ ترک واجب ہے اور امام کے پیچھے ترک واجب اگر مقتدی نے قصد کیا تو نماز واجب الاعداء ہوگی اور اگر بھول کر کیا تو کچھ واجب نہیں۔

(2) سوال: فرض اور رکن میں کیا فرق ہے؟

جواب: دونوں میں عموم خصوص مطلق کی نسبت ہے کہ فرض عام ہے اور رکن خاص، کیونکہ فرض شرائط پر بھی بولا جاتا ہے جو نماز سے خارج ہوتی ہیں جبکہ رکن کا لفظ صرف ان چیزوں پر بولا جاتا ہے جو نماز کے اندر داخل ہوں۔

(3) سوال: جی پی فنڈ کا کیا حکم ہے؟

جواب: اگر ختم کروا سکتا ہے تو ضروری ہے پہلے ہی ختم کروائے ورنہ مستحق بیت المال کی نیت سے لے اور بعد میں فقیر شرعی تک پہنچائے۔

(4) سوال: بعض سرکاری ملازمین کو گاڑیاں ملتی ہیں اور پٹرول بھی تو کیا اس سے وہ اپنا ذاتی کام کر سکتے ہیں؟

جواب: اس میں ان کی پالیسی کو دیکھا جائے گا کہ وہ کن شرائط پر انہیں یہ دیتے ہیں۔

(5) سوال: احتکار یعنی ذخیرہ اندوزی کرنا کیسا؟

جواب: فی نفسہ جائز چیز کی جائز ہے لیکن اس میں ملکی قوانین کو دیکھ لیا جائے، یہ نہ ہو کہ بعد میں پکڑا جائے اور عزت نفس پامال ہو یا رشوت دینی پڑے تو اس صورت میں اجازت نہیں ہوگی۔

(6) سوال: کون کون سی مساجد کو ”مسجد ضرار“ کہہ سکتے ہیں؟

جواب: جو مسلمانوں کو نقصان پہنچانے کے لئے بنائی گئی ہو یا جہاں دین کی غلط تشریحات ہوں تو اس کو مسجد ضرار کہہ سکتے ہیں۔

(7) سوال: وہ بدن مذہب جن کی بدن مذہبی حد کفر تک نہ ہو تو کیا ان کی مسجد مسجد کہلائے گی؟

جواب: جی ہاں وہ مسجد کہلائے گی اور اس کی عزت بھی ہوگی۔

(8) سوال: کسی شخص نے مجبور ہو کر طلاق نامہ پر اپنے غیر معروف سائن کر دیئے تو کیا طلاق واقع ہو جائے گی؟

جواب: طلاق ہو جائے گی اگرچہ اپنے معروف سائن نہ کئے ہوں۔

(9) سوال: سنا ہے ابن جوزی استعانت اور مزارات اولیاء پر جانے کو سخت کہتے تھے؟

جواب: دراصل ان کی کتابوں میں تحریف کی گئی ہے کہ بنیادی طور پر وہابی اپنے آپ کو حنبلی کہتے ہیں اور انہوں نے کتابوں میں بہت زیادہ تبدیلیاں کی ہیں جیسے صاحب روح المعانی کی کتب میں تبدیلیاں کی گئیں۔

(10) سوال: سوشل میڈیا کے فوائد زیادہ ہیں یا نقصانات؟

جواب: زیادہ تو نقصانات ہی ہیں کیونکہ اس میں مثبت و منفی دونوں طرح کے پہلو موجود ہیں اور لوگ عموماً منفی چیز کو جلد قبول کرتے ہیں۔

(11) سوال: مجھ کو جہنم کا ایندھن بنا اے خدا

تاکہ منکر عملی کا سینا جلا سکوں

اس شعر کے بارے کیا حکم ہے؟

جواب: یہ شعر کفریہ ہے کیونکہ اس میں جہنم کے عذاب کا استخفاف ہے۔

(12) سوال: وقف شدہ قبرستان میں مزارات بنانا کیسا؟

جواب: نہیں بنانے چاہئے کیونکہ اس میں سب کا برابر حق ہوتا ہے۔

(13) سوال: مسجد کے باہر راستہ پہ سرکاری جگہ پر واش روم بنانا کیسا جبکہ معلوم ہے حکومت گرا دے گی؟

جواب: جائز نہیں کہ وقف کے مال کو ضائع کرنا ہے، اگر بنادیئے اور بعد میں حکومت نے گرا دیئے تو بنانے والے ضمان دیں۔

مجلس علم (16)

12-13-2024

(1) سوال: تصویر اگر بچھونے یا رضائی پر ہو تو کیا حکم ہے؟

جواب: بچھونے، رضائی یا کسی بھی موضع اہانت پر تصویر ہونا مکروہ تنزیہی ہے، تحریمی نہیں۔ ہاں اگر موضع تعظیم پر ہو یا بتوں کے ساتھ مشابہت ہو تو پھر مکروہ تحریمی ہے۔

(2) سوال: مزاروں کی چادریں، پھول اور ہار وغیرہ کسی کو دینا کیسا؟

جواب: وہاں کا عرف دیکھا جائے اگر تو لوگ بیچتے ہیں اور پیسے مزار پر لگاتے ہیں تو پھر اسے بیچا جائے اور اگر یونہی کسی کو دینے کا عرف ہے تو پھر مفت بھی دے سکتے ہیں۔

(3) سوال: قائد اعظم کے بارے کیا موقف ہونا چاہئے؟

جواب: کم از کم فاسق و فاجر تو تھا، کئی علماء نے اس کو شیعہ لکھا ہے اور اس پر کئی شواہد ہیں جیسے اس کا نام جناح، بعض علماء نے اس کو سنی ثابت کیا ہے مگر اول موقف زیادہ مضبوط ہے اور اب کنفرم کوئی حکم نہیں لگا سکتے کہ نہ اس کی کتابیں ہیں اور نہ ہی مذہبی تقریریں۔

(4) سوال: فاسق و فاجر کا مزار بنانا کیسا؟

جواب: جائز نہیں کہ مسلمانوں کو دھوکہ دینا ہے کیونکہ وہ اسے ولی سمجھیں گے اور پھر فاسق کی تعظیم ہے جو کہ جائز نہیں۔

(5) سوال: کسی سنی کا نماز جنازہ وہابی یا دیوبندی نے پڑھایا تو اعادہ کریں گے؟

جواب: جی ہاں کہ کم از کم ان پر فقہی کفر تو ہے۔

مجلس علم (17)

12-21-2024

(1) سوال: دھوبی یا درزی وغیرہ کا دکان پر یہ لکھنا کیسا کہ اتنے دنوں بعد مثلاً ایک مہینے بعد سوٹ واپس نہیں ملے گا؟

جواب: اتنا لکھنے میں حرج نہیں تاکہ سامنے والے کو تنبیہ ہو لیکن چیز ان کے پاس امانت ہوتی ہے جس کو ہر صورت واپس کرنا ہو گا اگرچہ جتنی مدت گزر جائے اس لئے کپڑے لیتے وقت مکمل ایڈریس لے لیا جائے تاکہ بعد میں آسانی سے واپسی ہو سکے۔

(2) سوال: احرام کے بعد اگر عورت کے ایام حیض شروع ہو جائیں تو کیا حکم ہے؟

جواب: حکم تو یہی ہے کہ حیض ختم ہونے کا انتظار کرے اور عمرہ کر کے واپس آئے اگرچہ ویزے کے دن کم رہ گئے ہوں کیونکہ انہیں بڑھایا جاسکتا ہے ہاں اگر کہیں احصار کی صورت بن جائے تو پھر دم دے کر احرام سے باہر آجائے اور بعد میں عمرہ کی قضاء کرے۔

(3) سوال: ذوالنورین نام رکھنا کیسا کیونکہ اس میں تزکیہ ہے؟

جواب: معنی میں تزکیہ تو ہے لیکن یہ نام رکھنے میں حرج نہیں کیونکہ یہ عموماً بڑوں کی نسبت سے ہوتا ہے اور پھر ہر مومن اسلام اور قرآن، دین و سنت کے نور والا ہوتا ہے۔

(4) سوال: مسافر حالت قرار میں ہو تو جماعت کا کیا حکم ہے؟

جواب: اس میں اختلاف ہے کہ مسافر پر جماعت واجب ہے یا نہیں دونوں طرح کے اقوال موجود ہیں۔ اعلیٰ حضرت رحمہ اللہ نے تطبیق یہ دی ہے کہ مسافر اگر حالت قرار میں ہو تو جماعت واجب ہے اور اگر حالت فرار میں ہو تو واجب نہیں۔

(5) سوال: وراثت کی تقسیم کاری کب واجب ہوتی ہے؟

جواب: جب کوئی وارث مطالبہ کرے تو تب واجب ہوتی ہے لیکن بہتر یہ ہے کہ اس میں تاخیر نہ کی جائے۔

(6) سوال: بیوی کو طلاق دی اور کہا چل نکل تو کیا ”چل نکل“ سے دوسری طلاق ہوگی؟

جواب: یہ لفظ کنایہ کی پہلی قسم ہے جس میں نیت کی ہر صورت ضرورت ہے، بغیر نیت کے طلاق نہ ہوگی اگرچہ مذاکرہ پایا جا رہا ہے۔

(7) سوال: بعض اوقات کوئی شخص فوت ہوتا ہے اور اس کے قریبی رشتہ دار باہر کے ملک ہوتے ہیں

جنہیں آنے میں تین چار دن لگ جاتے ہیں اور ان کے آنے پر پھر تجدید حزن ہوتا ہے تو اس کا کیا حکم ہے؟

جواب: خود قصد تجدید نہ کریں اگر بن جائے تو حتی الامکان ختم کریں اور تعزیت تو تین دن بعد بھی جائز ہے۔

(8) سوال: داڑھی منڈے نعت خواں کو اس نیت سے سٹیج پر بلانا کیسا کہہ سکتا ہے وہ داڑھی رکھ لے؟

جواب: دین کے قریب کرنے کے اور بھی طریقے ہیں اس لئے بچا جائے۔

(9) سوال: وطن اصلی کی وضاحت فرمادیں؟

جواب: وطن کی تین صورتیں ہیں:

✽ وطن تولد یعنی جہاں پیدا ہوا۔

✽ وطن اہلی، جہاں نکاح ہوا۔

✽ وطن توطن، جہاں رہتا ہے۔

ان میں وطن اصلی وہی ہو گا جہاں رہتا ہے اور اگر دو گھر ہیں اور دونوں میں ہی رہائش ہے مثلاً ایک شہر میں اور دوسرا گاؤں میں تو دونوں وطن اصلی ہوں گے ہاں اگر رہائش صرف ایک میں ہے، دوسری جگہ کبھی کبھار جاتا ہے تو پھر وہ وطن اصلی نہیں کہلائے گا۔

(10) سوال: مال کس حد تک کمائیں؟

جواب: یہ یاد رہے مال ہماری ضرورت ہے، مقصد نہیں اس لئے اسے ضرورت کی حد تک ہی کمایا جائے اور ہمیشہ اپنے مقصد پر نظر رکھی جائے۔

(11) سوال: کسی نے صلاۃ التیسح شروع کی بعد میں کسی وجہ سے پوری نہ ہوئی تو بعد میں جب قضاء کرے گا تو صلاۃ التیسح پڑھنا ضروری ہے یا مطلقاً نفل بھی پڑھ سکتا ہے؟

جواب: مجرد نفل بھی کافی ہیں اور چار پڑھنا ضروری نہیں بلکہ دو بھی کفایت کر جائیں گے کہ نفل میں ہر دو رکعات کامل نماز ہیں لہذا اگر دو پڑھ چکا تھا تو قضاء فقط دوسرے دو کی لازم ہوئی اور اگر ابھی تک دو نہیں پڑھے تھے تو پھر دوسرے دو لازم ہی نہیں ہوئے اس لئے فقط پہلے دو کی قضاء کرے۔

مجلس علم (18)

12-28-2024

(1) سوال: خروج عن المذہب کی کب اجازت ہوتی ہے؟

جواب: درج ذیل ہے:

◇ جب اپنے مذہب میں اس مسئلہ کے متعلق کوئی قول یا روایت موجود نہ ہو اگرچہ ضعیف ہی ہو۔

◇ اور سخت حرج کی صورت بن جائے۔

◇ متبادل کوئی صورت بھی نہ ہو۔

◇ پھر اکابر علماء فتاویٰ دیں۔

تو اجازت ہو سکتی ہے وگرنہ نہیں اور مذاہب اربعہ سے خروج کی اجازت تو اصلاً نہ ہوگی کہ اسے علماء نے گمراہی اور بے دینی قرار دیا ہے۔

(2) سوال: چور کی امامت کا حکم؟

جواب: اگر اس کی چوری ظاہر ہو جائے یا وہ اعلانیہ چوری کرتا ہے تو وہ فاسق ملعن ہے جس کا امامت کرنا مکروہ تحریمی ہے۔

(3) سوال: مسجد میں حکومت کی طرف سے اعلان کرنا کیسا؟

جواب: اگر وہ اعلان امر بالمعروف یا نہی عن المنکر کے قبیل سے ہے تو پھر کرنے میں حرج نہیں اور اگر فقط کوئی دنیاوی غرض مقصود ہے تو اجازت نہیں الا یہ کہ کوئی سخت مجبوری ہو یا تذلیل کا خوف ہو۔

(4) سوال: حضرت فاطمہ رضی اللہ عنہا نے جو وراثت کا مطالبہ کیا تھا وہ اجتہاد ہے یا نہیں؟

جواب: بعض علماء نے کہا اس کے مقابل صریح آیات اور احادیث ہیں لہذا اجتہاد نہیں جبکہ بعض علماء نے کہا اجتہاد ہے کہ حضرت فاطمہ رضی اللہ عنہا نے اس حدیث کو خاص محمل پر محمول کیا تھا۔ آگے اس میں پھر مزید تفصیل ہے کہ اس کو ”خطا اجتہادی“ کہیں گے یا نہیں یا محض ان کا اپنا اجتہاد ہے اور حضرت صدیق اکبر رضی اللہ عنہ کا اپنا اجتہاد، دونوں اجتہادوں میں کسی ایک کو ”خطا اجتہادی“ کہنا ضروری نہیں جیسے ائمہ اربعہ کا اجتہاد کہ ہم کسی ایک کو خطا اجتہادی نہیں کہتے بلکہ یہ کہتے ہیں کہ اُن کا اپنا اجتہاد تھا اور ان کا اپنا۔ پھر معصوم نہ ہونے کو دلیل بنانا درست نہیں کیونکہ جو معصوم نہ ہو تو اس سے خطا ممکن ہے نہ یہ کہ وقوع بھی ضروری طور پر مانا جائے لیکن اس کے باوجود اگر کوئی خطا اجتہادی کا حکم لگائے تو اس کی تکفیر، تضلیل، تذلیل یا تاشیم ہر گز نہیں کی جائے گی بلکہ اس پر کچھ حکم نہیں۔

(5) سوال: کافر یا بد مذہب سے بچہ لے کر پالنا کیسا؟

جواب: اس کی اجازت ہے کہ ہو سکتا ہے اس کی تربیت سے بچہ مسلمان ہو جائے لیکن اس کے والدین سے زیادہ تعلق نہ رکھے۔

(6) سوال: کافر پر لعنت کرنا کیسا؟

جواب: لعنت شخصی یعنی معین کافر پر لعنت (جس کے کفر پر مرنے کا یقین نہ ہو) نہیں کرنی چاہئے، ہاں بالعموم سب کفار پر پر لعنت کی جاسکتی ہے جیسے: کفار پر اللہ تعالیٰ کی لعنت ہو⁽⁴¹⁾۔

(41) لعنت لغت میں بمعنی طرد و ابعاد (یعنی دھتکار اور دوری) کے ہے اور اہل شریعت کبھی اس سے طرد و ابعاد رحمت الہی و بہشت سے، اور کبھی طرد و ابعاد جناب قرب اور رحمت خاص و درجہ سابقین سے مراد لیتے ہیں۔

پہلے معنی کافروں کے لیے خاص ہیں۔ جس شخص کا کفر پر مرنا یقینی جیسے: ابو جہل، ابو لہب، فرعون، شیطان، ہامان اس پر لعنت جائز، انبیاء علیہم الصلوٰۃ والسلام جن پر لعنت کرتے تھے، بِالْعِلَامِ الْإِلٰہِی (اللہ عزوجل کے بتانے سے) ان کے کافر مرنے سے واقف تھے اور فرشتے بھی انہیں پر لعنت کرتے ہیں جن کی بد انجامی سے بِالْعِلَامِ الْإِلٰہِی واقف ہوتے ہیں یا انبیاء و ملائکہ کافروں پر بوصف کفر لعنت کرتے ہیں یعنی:

﴿لَعْنَةُ اللَّهِ عَلَى الْكُفْرَانِ﴾ کہتے ہیں۔

اور دوسری قسم گنہگاروں کو بھی شامل ہے، جس جگہ قرآن یا حدیث میں لفظ لعنت کا غُصَاۃ (گنہگاروں) کے حق میں وارد ہے وہاں دوسرے معنی مراد ہیں، مگر جواز اس قسم کا بھی مقید بوصف عام مذموم ہے ﴿لَعْنَةُ اللَّهِ عَلَى الْكُذِبِينَ﴾ (جھوٹوں پر اللہ عزوجل کی لعنت) اور ﴿لَعْنَةُ اللَّهِ عَلَى الظَّالِمِينَ﴾ (ظالموں پر خدا کی لعنت) کہہ سکتے ہیں، کسی شخص خاص پر لعنت نہیں کر سکتے۔

شیخ محقق فرماتے ہیں: "لعنت کرنا کسی پر جائز نہیں سو اس کے جس کے کافر مرنے کی مُخْبِر صادق (صلی اللہ تعالیٰ علیہ وسلم) نے خبر دی، اور کافر مخصوص پر کہ ایمان اس کا دمِ آخر محتمل ہو، لعنت نہ کریں۔

اصل اس باب میں یہ ہے کہ لعنت کرنا کسی پر ثواب نہیں اگر کوئی شخص دن بھر شیطان پر لعنت کرتا رہے، کیا فائدہ حاصل ہو، اس سے یہ بہتر ہے کہ اس قدر وقت ذکر و تلاوت و زُود میں صُرف کرے کہ ثوابِ عظیم ہاتھ آئے، اگر اس کام میں ہمارے لئے کچھ فائدہ ہوتا پروردگارِ عالمِ اعلیٰس پر لعنت کرنے کا حکم دیتا، پس احتیاط اسی میں ہے کہ جس کے انجام سے اطلاع نہ ہو اس پر لعنت نہ کرے اگر وہ لائق لعنت کے ہے تو اس پر لعنت کہنے میں تضییع وقت ہے (یعنی وقت کو ضائع کرنا ہے) اور جو وہ لعنت کا مستحق نہیں تو گناہ بے لذت۔

ضروری تنبیہ: بعض مکارِ زمانہ اسی کو بنیاد بنا کر بھولے بھالے مسلمانوں کو اپنے دامِ فریب میں لینے کی کوشش کرتے ہیں کہ: میاں! کافر کو بھی کافر مت کہو! کیا معلوم کب مسلمان ہو جائے؟

مقام غور تو یہ ہے کہ پہلے خود کافر کہہ چکے، پھر کہتے ہیں کافر مت کہو، حالانکہ خود قرآن مجید سے اس بات کی تائید ہوتی ہے کہ کافر کو کافر ہی کہا جائے اور مومن کو مومن، کیا آپ غور نہیں کرتے کہ قرآن پاک میں کافروں کو کافر کہہ کر پکارا گیا ہے بلکہ قرآن پاک میں ایک مکمل سورۃ کا نام ہی "سورۃ الکافرون" رکھا گیا ہے۔

پیارے اسلامی بھائیو! کوئی عاقل شخص اس حقیقت سے انکار نہیں کر سکتا کہ جو شے جس وقت جس حالت میں ہو اسے اس وقت اسی کی جنس سے پکارا جائے گا، مثلاً: گندم جب تک اپنی اصل حالت پر باقی ہے اسے گندم ہی کہا جائے گا اور جب اسے پیس کر آٹا کر دیا جائے تو پھر اسے کوئی بھی گندم کہنے کو تیار نہیں ہو گا بلکہ آٹا ہی کہا جائے گا اور جب اس آٹے کی روٹی بنائی جائے تو پھر اسے آٹا نہیں بلکہ روٹی کا نام دیا جائے گا اور جب اس روٹی کو کھا کر فضلہ کی شکل میں خارج کر دیا جائے تو پھر اسے روٹی نہیں بلکہ فضلہ کہا جائے گا، اس وقت ان حضرات کو یہ باتیں نہیں سوچتی کہ گندم کو گندم مت کہو کیا معلوم کب آٹا ہو جائے اور آٹے کو آٹا مت کہو کیا معلوم کب روٹی ہو جائے وغیرہ، اگر ان لوگوں کی اس بات کو مان لیا جائے کہ "کافر کو کافر مت کہو! کیا معلوم کب مسلمان ہو جائے" تو اس سے لازم آتا ہے کہ پھر مسلمان کو بھی مسلمان نہ کہا جائے کہ کیا معلوم کب بد مذہب یا کافر ہو جائے، کیا آپ دیکھتے نہیں کہ کتنے ایمان سے غافلوں کا مرتے وقت ایمان سلب کر لیا جاتا ہے۔

والعیاذ باللہ تعالیٰ

(7) سوال: کسی مزار کا انکار کرنا کیسا یعنی یہ کہنا کہ یہ مزار کسی ولی کا نہیں؟

جواب: اگر تو وہ قدیم ہے اور لوگوں میں معروف ہے کہ یہ فلاں ولی کا مزار ہے تو پھر انکار کرنے والے کی باتوں کا اعتبار نہیں کیونکہ ایسے مقامات پر شہادت بالشرع بھی کافی ہے اور اگر وہ واقعی ہی صحیح معلومات دے رہا ہے تو پھر مزار والے احکام نہیں ہوں گے۔

(8) سوال: جماعت میں دو یا تین منٹ رہتے ہوں تو سنتیں شروع کرنا کیسا؟

جواب: اگر پتہ ہے کہ پہلی رکعت میں مل جائے گا تو پڑھ لے ورنہ پڑھے۔

(9) سوال: ہم میں سے اکثر اگلے سال یہاں نہیں ہوں گے کیونکہ سیلیکشن مخصوص افراد کی ہوتی ہے تو

رہنمائی فرمادیں کہ ہم فقہ کے شعبہ سے کیسے وابستہ رہ سکتے ہیں؟

جواب: درج ذیل طریقے اختیار کئے جاسکتے ہیں:

← جن افراد کی سیلیکشن ہوگی ان سے رابطہ میں رہیں۔

← وہ مطالعہ کرتے رہیں جو سال دوم والوں کی دیا جاتا ہے۔

در اصل اس طرح کی نا سمجھی والی باتیں کرنے والوں کا ان حیلے بہانوں کو پیش کرنے سے مقصود اصلی یہ ہوتا ہے کہ یہ حضرات جو چاہیں اللہ و رسول عزوجل و صلی اللہ علیہ وسلم کی شان میں گستاخیاں کرتے پھریں، جس طرح چاہیں اللہ و رسول عزوجل و صلی اللہ علیہ وسلم کو گالیاں دیتے رہیں، انہیں کوئی کچھ کہنے والا نہ ہو کہ میاں! کافر کو بھی کافر مت کہو، ہم تو پھر بھی کلمہ گو ہیں، مگر ان حضرات نے کلمہ طیبہ کے لوازمات کو بھلا دیا کہ حقیقت کلمہ گوئی سے مقصود اصلی تو وہی اللہ و رسول عزوجل و صلی اللہ علیہ وسلم کی شان والا صفات کو دل سے تسلیم کر کے ان کی توقیر بجالانا ہے۔ صرف گوشت کے لو تھڑے یعنی زبان سے کلمہ طیبہ کو رٹ لینا کافی نہیں، کیا دیکھتے نہیں کہ ہمارے آقا صلی اللہ علیہ وسلم کے زمانہ مبارکہ میں منافقین بھی بظاہر کلمہ پڑھتے تھے مگر ایمان سے انہیں دور کا بھی علاقہ نہیں تھا۔ (فضائل دعا، مطبوعہ مکتبۃ المدینہ)

← اس کے بعد جو معاون، سینئر معاون، مختص، سینئر مختص، نائب مفتی کا مطالعہ ہے وہ بھی ناظم صاحب سے رابطہ کر کے لیں اور اس کا مطالعہ کرتے رہیں۔

← دارالافتاء سے منسلک رہیں، آتے جاتے کوئی سوال پوچھتے رہیں۔

← موبائل میں کچھ نہ کچھ دارالافتاء کے مفتیانِ کرام کے نمبر رکھیں اور ان سے رابطہ میں رہیں۔

← ماہنامہ فیضانِ مدینہ میں جو دارالافتاء کے فتاویٰ جات چھتے ہیں ان کا مطالعہ کریں۔

← مدنی چینل پہ ہونے والے دارالافتاء کے سلسلے سنتے رہیں۔

← اس کے علاوہ معروف فقہ کی کتابوں اور اردو فتاویٰ جات کا بھی کچھ نہ کچھ مطالعہ اپنے طور پر کرتے رہیں۔

← جدید مسائل کے حوالہ سے بھی مطالعہ ضروری ہے۔

← اپنے پاس ایک ڈائری رکھیں جب بھی ذہن میں کوئی سوال پیدا ہو تو اسے لکھ لیں اور بعد میں پہلے

خود کتب سے اس کا جواب تلاش کریں اور اگر نہ ملے تو جب کسی مفتی صاحب سے ملاقات ہو ان

سے پوچھ لیں۔ تلک عشرة کاملہ ، فخذہم ولا تنسی

(10) سوال: سیاہ خضاب اور مسجد میں اذان دینے کے حوالہ سے رہنمائی فرمادیں کہ اس میں کافی لوگ

ہیں؟

جواب: سیاہ خضاب کی ممانعت تو بہت سخت ہے اور اس کے متعلق صحیح احادیث موجود ہیں اور مد مقابل

انتہائی کمزور قول ہے، پھر اس میں کوئی حرج کی صورت بھی نہیں۔ مسجد میں اذان دینا اس میں بعض اوقات

حرج کی صورت نظر آتی ہے جب باہر اذان کے لئے کوئی جگہ نہ ہو۔۔۔

(11) سوال: ایک مذہبی شخصیت کو کن کن چیزوں سے بچنا چاہئے؟

جواب: درج ذیل چیزوں سے:

- ☆ زیادہ مزاح سے بچے۔
- ☆ کوئی ایسی مصروفیت نہ رکھے جو اس کو اصل مقصد سے دور کر دے۔
- ☆ زیادہ غصہ نہ کرے۔
- ☆ بد اخلاقی سے دور رہے۔
- ☆ لوگوں کو ان کے مرتبہ کے مطابق عزت دے۔
- ☆ ان کے علم، منصب، مرتبہ اور عہدہ کا لحاظ کرے۔
- ☆ لوگوں سے معاملات میں بالکل صاف ہو، ان سے کوئی وعدہ کرے تو پورا کرے۔
- ☆ بد زبان خطباء اور بد مذہبوں سے دور رہے۔
- ☆ ہر پوسٹ، تحریر، ویڈیو وغیرہ پر بلا سوچے سمجھے کمنٹ نہ دے۔
- ☆ سوشل میڈیا سے جتنا ہو سکے دور رہے۔
- ☆ مسائل بیان کرنے میں انتہائی محتاط ہو کہ ذرا سی غلطی بہت بڑا فتنہ پھیلا سکتی ہے۔
- ☆ اپنے آپ کو علمی و ادبی مشاغل میں مصروف رکھے۔
- ☆ جزوی طور پر کچھ نہ کچھ تحریری کام بھی کرتا رہے۔
- ☆ اپنے خاندان کو جتنا ہو سکے دین کی طرف راغب کرے۔
- ☆ اپنے متعلقین اور عامۃ الناس کی اصلاح میں ہر دم کوشاں رہے۔

منقبت بر شان قبلہ استاذ گرامی

شمع علم کے سچے انوار ہیں مفتی ہاشم
 چمن دیں کے گل آشکار ہیں مفتی ہاشم
 کردار آپ کا قرآن و سنت سے مزین
 اسلاف کی روشن یادگار ہیں مفتی ہاشم
 علم و بیاں میں وصف پائے کیسے باکمال
 عمل سے آراستہ پندار ہیں مفتی ہاشم
 جمال آپ کا ہے جلال پہ غالب
 حسن صورت میں مثل سوار ہیں مفتی ہاشم
 چہرہ پہ انکے سچی مسکراہٹ بتائے یہی
 کہ رہتے سدا نو بہار ہیں مفتی ہاشم
 کانپتے ہیں جس کے تیز نشاں سے عدو
 احمد رضا کی وہ تلوار ہیں مفتی ہاشم

عقیدت میں نہیں میزان انکازیروزبر
 آل واصحاب کے طرفدار ہیں مفتی ہاشم
 بہت سے بدلے صاحب علم نئی فکر میں
 آج بھی اسلاف کے پاسدار ہیں مفتی ہاشم
 تحریر کرے جن کی تنویر بے مثال
 گلشن عطار کے انصار ہیں مفتی ہاشم
 آکے کچھ پالو جو ہر یکتا اے اہل جہاں!
 عجب رکھتے مَن میں اسرار ہیں مفتی ہاشم
 کیونکہ نہ بیاں کرے نواز اوصاف آپ کے
 جب کرنے والے اس کا اظہار ہیں مفتی ہاشم

قد تم مجالس العلم بحمد اللہ تعالیٰ ورسولہ

کاتبہ و شحہ و حررہ: العبد الضعیف احمد نواز قادری عطاری

باتف: +923024154930